

உ
தும்
பரப்பிரஹ்மணே நம :

ஆனந்தபோதினி

“ எப்போது னேத்தன்மைத் தாயினு மப்போருண்
மெய்ப்போருள் காண்ப தறிவு ”—திருவள்ளுவர்.
(ALL RIGHTS RESERVED.)

தோகுதி	}	இரக்தாட்சிவஸ் தைமீ கவ	}	பகுதி
10		1925ஆ ஐனவரிமீ 13உ		7

கடவுள் வணக்கம்.

ஆராயும் வேளையிற் பிரமாதி யானாலு
மையவொரு செயலு மில்லை
யமைதியொடு பேசாத பெருமைபெறு குணசந்தர்
ராமென விருந்த பேரும்
நேராக வொருகோப மொருவேளை வரவந்த
நிறைவொன்று மில்லா மலே
நெட்டியிற் துத்தட் டழிந்துளறு வார்வசன
நிர்வாக ரென்ற பேரும்
பூராய மாயொன்று பேசுமிட மொன்றைப்
புலம்பு வார்சிவ ராத்திரிப்
போதுதாயி லோமென்ற விரதியரு மறிதுயிற்
போலே யிருந்து துயில்வார்
பாராதி தனிலுள்ள செயலெலா முடிவிலே
பார்க்கினின் செயலல் லவோ
பார்க்குமிட மெங்குமொரு நீக்கமற நிறைகின்ற
பரிபூர ணைந் தமே.

(1)

காட்டிய வந்தக் கரணமு மாயையிக் காயமென்று
கூட்டிய கோலமு நானு வியங்க துறையிதனுள்
நாட்டிய நான்னனக் கென்றே றறிவற்ற நானிவற்றைக்
கூட்டியின் ருட்டினை, யேபரமே நல்லகூத் திதுவே.

(2)

பொல்லாத மாமந் கடமனமே யெனைப் போலடுத்த
யெல்லாவற் றையும்பற்றிக் கொண்டனை யெயென்னை நின்மயமா
நில்லாயருள் வெளிநீ நானிற் பேனரு ணிட்டையொரு
சொல்லாற் பதிந்துபரி பூரண னந்தந்தோய் குவனே.

(3)

அரும்பொருள் விளக்கம்.

1. ஆராயும் வேளையில் = ஆராய்ச்சிசெய்து பார்க்கும்போது.

பிரம்மாதியானாலும் ஐய ஒரு செயலுமில்லை = பிரம்மாதி தேவர்கள் கூடத் தாங்களே செய்வது ஒன்றுமில்லை.

குணசந்தரர் = சந்திரன்போன்ற குளிர்ச்சிபொருந்திய குணமுடையோர்.

அந்த நிறைவு ஒன்றும் இல்லாமலே = தங்களுடைய சாந்த குணத்தை யிழந்தவர்களாய்.

வசனநிர்வாகர் = பேசுவதில் சமர்த்தர்கள்.

சிவராத்திரிப்போது துயிலோம் என்ற விரதியரும் = (மஹா சிவராத்திரி யன்று கண்ணுறங்காதிருப்பது விரதங்களிலெல்லாம் சிறந்த விரத மாதலின் அத்தகைய) சிவராத்திரியில் நித்திரை செய்யோம் என்று வைராக்கியம் கொண்டிருக்கும் விரதம்பூண்டோரும்.

அறிதுயில் = விழித்துக்கொண்டிருப்பது போலவே உறங்குதல்.

பாராதிதனில் உள்ள செயல் எலாம் = உலகத்தில் சீவர்கள் செய்யும் செயல் களனைத்தும்.

பார்க்கின் = ஆராய்ந்து பார்க்கின்.

“ஈசுவரனே எல்லாச் சீவர்களின் அறிவுக்கறிவாய் நின்று வினைப்பயன் படி ஆட்டிவைக்கிறான்; ஆதலின் ஆராய்ந்து பார்க்கின் பிரம்மா முதலாக எல்லாச் சீவர்களுக்கும் ஒரு செயலுமில்லை. எல்லாம் ஈசுவரன் செயலே” என்பது கருத்து.

(சீவர்கள் நான் என்ற அகங்காரத்தால் எல்லாச் செயல்களையும் தம் செயலாகக்கொண்டு நடப்பதால், பிறப்பிறப்பில் வருந்துகின்றனர். எல் லாம் அவன் செயல் என்ற உண்மையை யுணர்ந்து தற்செயலற்று சாட்சி மாத்திரமாய் நிற்கின் நற்கதியடையலாகும்.)

2. அந்தக்கரணமும் மாயை = மனம் முதலிய கரணங்களும் மாயையின் காரியமேயாகும்.

(மாயையின் தமோகுணத்திலுண்டான சூக்கும் பஞ்சபூதங்களின் சத் துவகுண சமஷ்டியில் உற்பத்தியானவை அந்தக்கரணங்கள். அவை மனம், புத்தி, சித்தம், அகங்காரம், உள்ளம் என்ற ஐந்துமாம்.

இக்காயமென்று சூட்டிய கோலமும் = இந்தத் தேகம் என்று நாமம் சூட்டப் பட்ட உருவமும்.

நானாவியங்கத்துறை = பலவிதமாய் இயங்கும் வழிகளையுடையது.

இதற்குள் நாட்டிய நாளை = இத்தகைய தேகத்திற்குள் நாட்டிவைக்கப் பட்ட சீவன் என்ற நாளை.

(எப்படிப்பட்ட நான் எனில்)

தனக்கென்று ஓர் அறிவற்ற நான் = எனக்கெனச் சுதந்தரமான ஒரு அறிவு இல்லாத நான்.

(அதாவது நீ யறிவித்தாலன்றி எதையும் நானே அறியக்கூடிய அறிவு இல்லாதவன் என்றபடி

“ஆட்டிவித்தா லார் ஒருவர் ஆடா தாரே
அறிவித்தால் யார் ஒருவர் அறியா தாரே
***காட்டுவித்தால் ஆர் ஒருவர் காணா தாரே
காண்பார் யார் கண்ணுதலாய் காட்டாக் காலே”

என்றனர் அப்பர் சுவாமிகள்.)

இவற்றைக் கூட்டி நின்று ஆட்டினையே பரமே நல்ல கூத்து இதுவே = ஒபரம்பொருளே! இத்தனுகரணமாதிகளைச் சீவனோடு கூட்டி நீ உள்ளக் குள்ளே நின்று அவரவர் வினைவழியே ஆட்டிவைக்கின்றனையே, இது நல்ல நாடகமே.

3. பொல்லாத மாமார்க்கட மனமே = துஷ்டத்தனமுடைய பெரிய குரங்கு போன்ற மனமே.

(உப நிததங்களில் மனம் மரத்தின் ஒரு கிளையை விட்டு மற்றொரு கிளைக்குச் சதா தாவிக்கொண்டே யிருக்கும் ஒரு குரங்கோடு ஒப்பிடப்பட்டிருக்கிறது.)

எல்லாவற்றையும் பற்றிக்கொண்டனையே என்னை = கண்டனவற்றை யெல்லாம் பற்றிக்கொண்டாயே இதைன்ன ?

நின்மயமா நில்லாய் = உன் சுயவுருவமாய் நிலைத்து நில்.

(அது எது எனில்.)

அருள்வெளிநீ = நீ சிதாகாச உருவமே.

(மனதின் இரஜோ தமோ குணங்களொழிந்தால் அதன் சத்துவ குணமாகிய உள்ளம்மட்டுமாய் நிற்கும். அக்களங்கமற்ற உள்ளமே சிதாகாசம்.)

(நீயவ்வாறு நின்றால்.)

நான் அருள் நிட்டை ஒரு சொல்லால் பதிந்து நிற்பேன் = (பரமாதாரியர் உபதேசிக்கும்) ஒரு மொழியால் நான் ஞானநிட்டையில் நிலைபெறுவேன்.

மனம் சத்துவகுணமாதீரமாய் ஒடுங்கிவிடின் திருவருளால் ஆன்ம தரிசனம் கிடைக்கப்பெற்று பிரம்மானம் ஐக்கியமாகிய ஞான நிட்டை கூடும் என்பது இதன் கருத்து.

சந்தாதாரிகளுக்கு—சந்தா நம்பர் தெரியாதவர்கள் மாத மாதம் வரும் சஞ்சிகையின் மேலுள்ள விலாசத்தில் குறிக்கப்பட்டிருக்கும் நம்பரைப் பார்த்து குறித்து வைத்துக்கொள்ள வேண்டுகிறோம்.

ஆனந்தபோதினி

இரக்தாட்சிஸ்ர தைமீ கவ

நம் நாடும் பத்திரிகைகளும்.

சகோதர சகோதரிகளே! கீழ் வரையப்படும் விஷயங்களை ஒவ்வொருவரும் தயவுசெய்து கவனம்வைத்து வாசித்து நன்குணரும்படி மிகவும் வேண்டிக்கொள்கிறோம்.

உலகிலுள்ள ஏனைய நாடுகளோடு நம் புண்ணிய நாட்டை ஒப்பிட்டுப்பார்த்தால் நம் நாட்டில் பத்திரிகைகள் மிகமிகக் குறைவென்றும், பத்திரிகைகளால் மற்ற நாடுகள் அடைந்திருக்கும் பயனை நம் நாடு கொஞ்சங்கூட அடையவில்லை யென்றும் அங்கை நெல்லிபோல் விளங்கும். பத்திரிகாபிவிருத்தியாலேயே மற்ற நாடுகள் உலகில் முன்னேற்ற மடைந்திருக்கின்றன வென்பதைப் பற்றியும், பத்திரிகைகளால் நாம் அடையக்கூடிய பயன்களைப்பற்றியும் ஆன்றோர்கள் பன்முறை அனேகம் பத்திரிகைகளில் வரைந்திருப்பினும் அவையாவும் “செவிடன் காதில் சங்குதியது” போலும், தாடகைமேல் இராமர் விட்ட பாணம் போன்றும் நம் மவர் மனதில் றங்காது போகின்றன.

“சொல்லொக்குங் கடிய வேகச் சுசிரங் கரிய செம்மல்
அல்லொக்கு நிறத்தி னுண்மேல் விடுத்தலும் வபிரக் குன்றக்
கல்லொக்கு நெஞ்சிற் றங்கா தப்புறங் கழன்று கல்லாப்
புல்லர்க்கு நல்லோர் சொன்ன பொருளெனப் போயிற் றன்
[தே. (கம்பர் இராமாயணம்.)”

இப்போது மற்ற எல்லா நாடுகளைக் காட்டிலும் நம் நாட்டிற்கே பத்திரிகாபிவிர்த்தி அவசியமாய் அதிகம் வேண்டற்பாலது. ஏனெனில்,

1. நம் நாட்டில் கல்வி மிகக் குறைவு.

2. நம் நாட்டாரிற் பெரும்பாலர்க்கு நாம் முன்பு மிக்க உன்னதமான நிலையிலிருந்தோம், இப்போது கல்விச் செல்வம், பொருட்செல்வம், பலம், மதிப்பு யாவற்றையுமிழந்து யாவராலும் அலட்சியமாகக் கருதப்படும் மிக்க இழிவான நிலைமையிலிருக்கிறோம் என்கிற சங்கதியே தெரியாது.
3. பாமரர்களுக்கு நாம் அன்னியரால் இன்னவிதமாய் ஆளப்படுகிறோம், நாம் நமது சுயாதீனத்தை யிழந்து அடக்கியாளப்படும் நிலைமையிலிருக்கிறோம் என்ற விஷயமே தெரியாது.
4. கிராமவாசிகளுக்கோ மேற்கண்ட விஷயங்கள் அடியோடு தெரியாததுமன்றி, நம் கேஷமத்திற்கும் நம் தாய்நாட்டின் கேஷமத்திற்கும் நாம் எவ்வாறு நடந்துகொள்ளவேண்டும், எந்த பண்டங்களை யுற்பத்திசெய்யவேண்டும் என்ற சங்கதியே தெரியாது.
5. கற்றோர் கல்லாதார் அனைவரிலும் பெரும்பாலார் நம் முன்னோரின் நாகரீகம் ஆசார ஒழுக்கங்கள் முதலியவற்றை அகௌரவமாகக் கருதி, அன்னிய நாகரீக மயக்கத்தில் சிக்கி நமக்குத் தகாத அன்னிய நாகரீக ஆசார ஒழுக்கங்களைக் கைப்பற்றி, அவற்றால் நேரிடும் தீங்குகளை யுணராதவர்களாய் இன்னும் தம் சந்ததியாரையும் அவ்வழியிற் பழக்குவிக்கிறார்கள்.
6. நம்மவரிடம் சுயநல நாட்டமே அதிகமாக விருக்கிறது. பொதுநலநோக்கம், தேசபக்தி, தாய்ப்பாஷையில் விசுவாசம், மதப்பற்று, பொதுநல விஷயங்களில் ஒற்றுமை, நாம் நம் பூர்வீக உன்னத நிலையை யடையவேண்டும் என்ற ஆவல், தாய்நாட்டிற்காக சுயநலத்தைத் தியாகம் செய்தல், முதலிய அவசியமாய் வேண்டிய குணங்கள் மிகக் குறைவாகவே யிருக்கின்றன.

மேற்கண்ட இக்குறைகளெல்லாம் நம் கேஷமத்திற்கும் நம் தாய்நாட்டின் முன்னேற்றத்திற்கும் பெருந் தடைகளேயாகும். நாட்டில் பத்திரிகைகள் அதிகமாகப் பரவுவதால்தான் இக்குறைகள் ஒழியவேண்டும். ஏனெனில் முன்னேற்றமடைந்துள்ள நாடுகள் எவ்வாறு நடந்துகொண்டதால் மேலான நிலையை யடைந்தனவென்பதைப்பற்றியும், நாம் எவ்வாறு நடந்துகொண்டால்

முன்னேற்றமடையலாகும் என்பதைப்பற்றியும், நம்மிடமுள்ள குறைகளை யெவ்வாறு நீக்குவதென்பதைப்பற்றியும் ஆன்றோர்கள் பத்திரிகைகளின் மூலமாய் நமக்குப் போதிக்கிறார்கள். நாம் அவற்றை வாசித்துணர்ந்து அவ்வாறு நடந்துகொண்டால்தான் நாமும் நம் தாய்நாடும் சேஷமமடையலாகும்.

மற்ற நாடுகள் அவ்வாறு செய்தே மேலோங்கின. திருட்டாந்தமாய் நம் சென்னை இராஜதானியிலுள்ள ஐந்து ஜில்லாக்களின் அளவே ஏறக்குறைய இருக்கும் இங்கிலாந்தில் ஒரு லட்சம் முதல் நான்கு லட்சத்திற்கு மேற்பட்ட சந்தாதாரர்களுடைய பத்திரிகைகள் அனைகம் இருக்கின்றன. மிகச் சிறிய தேசமாகிய ஜபானிலும் அவ்வாறே இலக்ஷக்கணக்கான சந்தாதாரர்களுடைய பத்திரிகைகள் பல விருக்கின்றன. அந்தோ நம் நாட்டிலோ ஐம்பதினாயிரம் சந்தாதாரர்களுடைய பத்திரிகை கூட ஒன்றேனுமில்லை. ஏனெனில், கூறுதும்.

1. இக்காலத்தில் தாய்ப் பாஷாபிமானம் மிகக் குறைந்துவிட்டது. யாவரும் ஆங்கிலக் கல்வியிலேயே ஆவலுடையவர்களாய்விட்டார்கள். ஏனெனில் சேவகாவிர்த்திக்கு இக்காலத்தில் ஆங்கிலக்கல்வியே முக்கியமாய் வேண்டியதாயிருக்கிறது. நம் நாட்டார் சுயாதீனத் தொழிலே கௌரவமான தொழில் என்ற உணர்ச்சியற்று, அடிமைத் தொழிலிலேயே ஆவல்கொண்டவர்களாய்விட்டார்கள்.

“அதமம் சேவகாவிர்த்தி” என்றும்,

“ஒன்றாகக் காண்பதே காட்சி புலனைந்தும்

வென்றான்றன் வீரமே வீரம்—என்றாலும்

சாகாமல் கற்பதே கல்வி தனைப்பிறர்

ஏவாம லுண்பதே யூண்”—(ஒளவையார்)

என்றும் நம் ஆன்றோர் அருளிய வாக்குகளை யடியோடு அலக்ஷியம் செய்துவிட்டார்கள்.

இக்காரணத்தால் தாய்ப்பாஷையை யலட்சியம் செய்துவிட்டபடியால் அப்பாஷை நூல்களிலுள்ள நம் பூர்வீக உண்மை நிலைமை, நம் முன்னோர்களின் உன்னத நாகரீகம், கல்வி, பெருமை முதலியவைகளை யறிய வழியில்லாது போகிறது. இதனால் நாம் முன்னேற்றமடைந்து நம் பூர்வீக நிலைமையை யடையவேண்டு

மென்ற உணர்ச்சியில்லாமல் கண்டதே காட்சி கொண்டதே கோலம் என்று காலங் கழிக்கிறார்கள்.

அந்த உணர்ச்சி யில்லாததால் பத்திரிகைகள் நமது முன்னேற்றத்திற்கு அத்தியாவசியம் என்பதை யுணர்ந்து அதை யாதரிக்கும் குணம் இவர்களிடமில்லை. இவ்வாறு அடிமைத் தொழிலே மிக்க கௌரவமென மதிமயக்கங்கொண்டு ஆங்கிலத்தைக் கற்றவர்களில் சிலரை நீங்கள் ஏன் சஞ்சிகை வரவழைக்கவில்லை என்று யாரேனும் கேட்டால்,

(1) இவர்களில் சிலர் “தமிழில் எனக்கு விருப்பமில்லை. அதில் என்ன சுவை யிருக்கிறது?” என்று அன்னியபாஷையிலேயே பதில் கூறிவிடுகிறார்கள். அந்தோ இவர்கள் தம் செய்கை மாதூர் துரோகம் என்பதை யுணரவில்லைபோலும். தாய்ப்பாஷையை அவமதிக்கும் இவர்கள்—அப்பாஷையிலுள்ள, நம் பாரதநாட்டின் பூர்வீக நிலைமை, நம் முன்னோரின் இணையற்ற தெய்வீகத்தன்மை, அவர்களது ஞானம், அறிய செயல்கள், உலகிற்கே அவர்கள் செய்திருக்கும் என்று மழியாத உதவி, சத்தியமும் அழியாததுமான நமது மத உண்மைகள், இவைகளிலொன்றையும் மறியாதவர்களாய் உலகாயதர்போல் உலகபோகத்தில் மட்டுமே நாட்டமுடையவர்களாய்க் காலத்தைக் கழிக்கிறார்கள். ஆனால் முடிவில் தென்புலத்தான் வருங்காலத்தில் இவர்கள் கதி என்னொருமென்பதை யிதை வாசிப்போரே அறியவிடுகிறோம்.

(2) வேறு சிலர் “பத்திரிகை, சஞ்சிகை வாசிக்க எனக்கு அவகாசமில்லை” என்று கூறிவிடுகிறார்கள். இவர்கள் எந்த வழியிலேனும் பணம் சம்பாதிப்பதும், மேல்நாட்டாரைப்போல் வேடமணிவதும், கூடுமானால் அவர்கள் ஆசாரப்படி யுண்பதும் உறங்குவதுமே நாம் இச்சன்மத்தில் செய்யவேண்டிய தொழில்கள் என்று கருதியிருக்கிறார்கள்.

ஆண்டவன் நமக்கு எவ்வளவோ கருணையோடு இத் ததுகரண மாதிகளையும், பிறவிகளில் எல்லாம் உயர்வான மானிடப் பிறவியையும் அளித்தது எதற்காக என்ற உண்மையை யிவர்கள் அறியார்களா? இவர்களே தாய்ப்பாஷை நூல்களை வாசித்தறியாவிடினும் யாரேனும் கூறும்போதாவது கேட்டிரார்களா? ஆயினும் ஈசுர சிந்தனையற்றதும், இகத்திற்கும் பரத்திற்கும் உதவாததுமான இவர்கள் கற்றகல்வி இவர்களுக்கு மேல்நாட்டு நாகரீக

மயக்கத்தை யளித்து மேற்கண்ட உண்மை யிவர்கள் மனதில் நிலைக்காவண்ணம் செய்துவிட்டதே யுண்மை. இவர்கள் இப்படிப் பணம் சம்பாதிப்பதும் உண்பதும் உறங்குவதுமே வேலையென்று கருதி அவற்றிற்கே அறுபது நாழிகைகளையும் செலவழிப்பதாயின் இவர்களுக்கும் மிருகங்களுக்கும் பேதமென்னை? அவைகளும் அதே வேலைகளைச் செய்கின்றன.

ஆங்கிலம் படித்தவர்களிலும் சிலர் இயற்கையாகவே தாய்ப் பாஷையில் அபிமானமுள்ளவர்களா யிருக்கிறார்கள். இத்தகையோரும் தமிழ் வாசித்தோரில் சிலருமே பத்திரிகைகளை வாங்கி வாசிப்போர். இவர்களிலும் அனேகர் இன்னொருவருக்கு வரும் பத்திரிகையை இலவசமாய் இரவல்வாங்கி வாசித்தால் போதுமென்றிருக்கிறார்கள். ஆனால் பெரும்பாலோர் பத்திரிகைகளை வாசிப்பதால் அவர்களுக்காவது நாட்டிற்காவது ஒருபயனுமில்லை. ஏனெனில் இவர்கள் பத்திரிகைகளை யொரு கதை படிப்பது போல் படித்துவிட்டு எறிந்துவிடுகிறார்களேயன்றி, நாம் முன்னேற்றமடைய என்ன செய்யவேண்டுமென்பதைப்பற்றி பத்திரிகைகளில் ஆன்றோர் கூறியுள்ளவாறு நடக்க முயல்வதே யில்லை. அவ்வாறு செய்யாதவரையில் நாம் பத்திரிகைகளா லடையத்தக்க பயனை அடையவேமாட்டோம். இதற்காக, நாம் ஐப்பசியீ சஞ்சிகையில் “சற்சனசங்கம்” என்ற வியாசத்தின் குறிப்பில் வரைந்துள்ள விஷயங்களைக் கண்டு, சென்னை ஸ்பென்ஸர் கம்பெனியில் உதவி பொக்கிஷ இலிகிதராககிருக்கும் ம-ா-ா-ஸ்ரீ வா. ஆ. ஜெயராம் முதலியாரவர்கள் சிந்தாதிரிப்பேட்டையில் “சச்சிதாநந்த சத்ஸங்கம்” என்ற ஒரு சங்கத்தை இம்மதி பூச நக்ஷத்திரத்தன்று தாபிக்கக்கருதி அதற்கு வேண்டிய முயற்சிகளைச் செய்து வருகிறார் என்று அறிகிறோம். அவரது நல்லெண்ணம் ஈடேறி அச்சங்கம் நீடுழி நிலைத்து நற்பயனளிக்குமாறு அருள்செய்ய வேண்டுமாய்ச் சச்சிதாநந்தப் பரம்பொருளைப் பிரார்த்திக்கிறோம்.

நம் நாடு இப்போது ஏழ்மை நிலை யடைந்திருப்பது உண்மையே. ஆயினும் கல்வி கற்றோர்களனைவருமாவது குறைந்த சந்தாவுடைய ஒரு சஞ்சிகையையேனும் வாங்கக்கூடாத அத்தகைய தாழ்ந்த நிலைமையிலில்லை. நமது ஆனந்தபோதினிக்கு வருடம் ஒன்றுக்கு தபால்கூலி யுட்பட ஒரு ரூபாயே சந்தா. மாதம் 1-க்கு 1 அனா 4 பை ஆகிறது. இவ்வளவுகூடச் செலவழி

க்க வழியில்லாமலா இருக்கிறார்கள்? கூலிவேலைசெய்து சீனிப்பவன் கூட தினம் அல்லது வாரத்தில் இரண்டு மூன்று முறையேனும், பயாஸ்கோப், நாடகம் முதலியவற்றைப் பார்க்க ஒவ்வொரு முறையும் 4 அணு முதல் 2 ரூபா வரையில் செலவழிக்கமட்டும் பணம் இருக்கிறதா? அவற்றைப்போய்ப் பார்ப்பதால் நித்திரையைக் கெடுத்துக்கொண்டு தேகசுகத்தை யிழந்து மனச்சேட்டைகளை யுண்டாக்கிக்கொள்வதை யன்றி இவர்க ளடையும் நற்பயன் யாதுளது? இவர்கள் சற்றுநேரம் சிந்தித்துப் பார்த்தால் இந்த உண்மை விளங்காமற் போகுமா? நம்மவர் மதி இவ்வாறுகூடக் கேடுறுமோ! இது நம் தாய்நாடு செய்த பாபமா அல்லது இன்னும் நமது சந்ததியார்கூட முன்னேற்றமடைவது கடினமே என்பதன் அடையாளமா?

நேயர்களே! நாம் இவ்வாறு வரைவது நமது ஆனந்தபோதினிக்கே யாவரும் சந்தாதாரராய்ச் சேர்ந்துவிடவேண்டும் என்ற நோக்கம்கொண்டல்ல. யாவரும் பத்திரிகைகளாலடையும் பயனை யுணரவேண்டும், யாவரும் பத்திரிகைகளை வாசித்தறிந்து பயனடைய ஆவல்கொள்ளவேண்டும், வாசிக்க அறிந்த ஒவ்வொருவரும் ஒரு தாய்ப்பாஷைப் பத்திரிகையையோ சஞ்சிகையையோ வரவழைக்கவேண்டும் என்பதே நமது மனப்பூர்வமான கோரிக்கை. நம் நாட்டில் இருக்கும் தமிழ்ப் பத்திரிகைகளும் சஞ்சிகைகளும் மிகக்கொஞ்சம்; தமிழ் மக்களோ அதிகம். அப்படியிருந்தும் ஒன்றிற்கேனும் குறைந்தது அரை இலகூம் சந்தாதாரர்கள்கூட இல்லாதிருப்பது தமிழராகிய நமக்கே வெட்கமன்றோ? நேயர்களே! இனியேனும் நம் புண்ணிய பூமியாகிய தாய்நாட்டின் கேசுமத்தையும் நம் மக்களின் கேசுமத்தையும் கருத்திலவைத்து பத்திரிகைகளில் அபிமானம் கொண்டு நடவுங்கள். ஒவ்வொருவரும் தயவுசெய்து இதைப்பற்றிச் சிந்தித்து, தனித்தனி வரவழைக்க மனமின்றேல் இருவர் சேர்ந்தேனும் ஒரு பத்திரிகையோ சஞ்சிகையோ வரவழையுங்கள். அதற்காகச் செலவழிக்கும் பணம், பயாஸ்கோப்புக்கும் நாடகத்திற்கும் செலவழிப்பதுபோல் வியர்த்ததமல்ல, கெடுதியை யுண்டாக்கத்தக்கது மல்ல வென்று அறியுங்கள். கருணாநிதியாகிய பரம்பொருள் நல்லருள் புரிவாராக.

ஓம்ததஸ்த்.

தமிழர் விவாகச் சடங்கு.

நேயர்களாள்!

விவாகம் என்பது இந்நில உலகில் மக்களாய்ப் பிறந்த ஆண், பெண் எனும் இருவரும் இல்லற தருமத்தை வழுவாது நடத்த நம் முன்னோர்களால் ஏற்படுத்தப்பட்ட ஓர் பஹிரங்க உடன்படிக்கையேயாகும். விவாகத்தால் தான் இல்லறத்தார் இகத்திற்கும், பரத்திற்கும் சாதனமான போகபாக் கியங்கள் அடையப்பெறுவர் என்பது மறைநவில் வழக்கு. ஆனதுபற்றியே இச்சடங்கினுக்கு, திருவிவாகம், வேட்டல், மன்றல், சுபம், மங்களம், திருமணம் எனும் பல மங்களகரமாய் பெயர்கள் வழங்கப்படுகின்றன. நிற்க,

உலகில் எவ்விதம் இருளினால் ஒளியும், வெயிலினால் நிழலும், இரவினால் பகலும், சந்திரனால் சூரியனும் மேன்மை யடைகின்றனவோ அது போலவே பெண்களால் புருடரும் மேன்மை யடையவேண்டுமென்பது ஈசுவர ஆக்கை. அதை நாம் கடப்பது மரிதே. பெண்கள் உலகில் இல்லாவிட்டால் உலகின் அபிவிருத்தியே குறைந்து விடுமென்பது யான் சொல்லி நீவிர் அறியவேண்டிய தொன்றன்று. பெண்களில்லாவிட்டால் உலகமே நசித்துவிடுமென்பது வெளிப்படை.

இத்தகையதோர் பெண்ணும் அவள் தன் வாழ்க்கைத்துணைவரும் ஓர் ஆடவனும், இல்லறமென்னும் இயல்புடைய வான்சகடத்தை இழுக்கத் தொடங்குவதற்கு ஏற்படுத்தப்பட்ட சடங்கே இவ்விவாகம் அல்லது மன்றல் எனப்படும். இச்சடங்கை, எச்சாதியினரும், எம்மதத்தினரும், எத்தேயத்தினரும், கையாண்டு வருகின்றனர் என்பது வெளிப்படை. இவ்விதம் சடங்கு ஒன்றும் நடத்தாமல், “கண்டதே காட்சி, கொண்டதே கோலம்” என்பதொப்ப தம்தமிழ்நட்டப்படியே கூடிக் களிப்பார்களானால் அவர்கள் விலங்கினமாகவே கருதப்படுவர்.

இச்சடங்கை ஒவ்வொரு தேயத்தினரும், ஒவ்வொரு மதத்தினரும் ஒவ்வொரு ஜாதியினரும் அவரவர் அனுஷ்டானத்திற்கேற்ப நடத்திவருகின்றனர். சிலர் மாலை மாற்றிக்கொள்வர், சிலர் மோதிரம் மாற்றிக்கொள்வர், சிலர் துண்டு (சீலை) மாற்றிக்கொள்வர், இன்னுஞ் சிலர் பெண்ணிடமிருந்தும் ஆடவனிடமிருந்தும் சம்மதமெனச் சத்தியம் வாங்கிக்கொள்வர்.

இவை யெல்லாமோர்புறம் நிற்ப, நம் பண்டைக்காலத் தமிழர், ஏன்? ஹிந்துக்கள் எல்லோருமே விவாகம் என்னும் ஓர் பெருஞ்சடங்கினை நடத்தி வருகின்றனர். அதில் ஏற்படுகிற பணச்செலவும் வீணூடம்பரங்களும் பல ருமறிந்ததே எனினும் அதை யாராய யான் இப்பொழுது வந்தவனல்லனாக வின் அதை அறிஞர் ஆராய்ச்சிக்கே விட்டுவிடுகிறேன். ஆனால் இவ் வீண் ஆடம்பரத்தையும் பணச்செலவையும் பிறர்பார்த்தே நம் மணவினைச் சடங்கை கேலிபண்ணுகின்றனர் என்பது மறுக்கற்பாலதன்று. இது நிற்க, அச்

சடங்கின் ஒவ்வொரு பாகத்தையும் உண்மையாயுணர்ந்தவரில்லை. உண்மையுணர்ந்தோர் எவரும் உண்மையறியாது எவ்விதயத்தையும் ஏளனம் செய்யார். நமது சடங்குகளினதும் மதசம்பந்தமானவையும், ஆழ்ந்த கருத்துடையவையுமே யென்பதை அறிவாளிகள் நன்கறிவர்.

அறிஞர்கள்!

நம்மில் அநேகர், நமது மணவினைக்காலத்தில் நடத்தும் பெருஞ் சடங்குகளைப் பற்றியே யாராய்வதில்லை. இச்சடங்குகளெல்லாம் ஏன் செய்கிறார்கள்? என்று கீவனித்தல்கூட, கவனித்துத் தெரிந்துகொள்ளாவிட்டாலும் விசாரித்தல்கூடச் செய்கிறதில்லை. நம்மானந்தனின் நண்பர்கள் அவ்விதம் இரார் என்றே எண்ணுகின்றேன். அவ்விதம் சிலரேனும் இருப்பார்களானால் அவர்களாவது இனிமேல் தெரிந்துகொள்ளட்டும் என்றே இவ்விதமாகச் செய்வதற்குத் தேன். எல்லா மதத்தினருடைய சடங்குகளையும்பற்றி விவகரிக்கப் புகுந்தால் அது மிகைபடக் கூறல் என்னும் குற்றத்தின்பாற்படுமென அஞ்சி, அதை வாளாவிடுத்து, நம்மவர் யாவருக்கும் பொதுவான சில விதயங்களை மாத்திரம், விவகரிக்கப் புகுந்தேன்.

மணவினைச் சடங்கில், முதலாவதாகத், தத்துவக்கூடல் அல்லது சதுஷ்கூடமெனப்படும் சதுரமானதோர் பந்தலமைத்து, அதனுள் அமையும் எட்டுத்திசையிலும், முறைமுறையே அந்தந்தத் திக்குப்பாலகரை ஏதாவதோர் உபமானமுகத்தால் நிறுவுவர். கீழ்த்திசையில் கிளைவிளக்குவைப்பார். அத்திசையதிபனை தேவேந்திரன் ஆயிரங்கண் பெற்றவனுதாலே அவன்றன் ஆயிரங்கண்போன்று பல வெளிச்சம் தரும் கிளைவிளக்குகளை வைப்பார். தென்கீழ்த்திசையில் அத்திக்குப்பாலகளு அக்னியை நிறுத்த வேண்டி குடவிளக்கை மர உரலின்மீது ஏற்றித் தையிலையால் மறைப்புகட்டிவைப்பார். தென்திசையில், தென்திசையோனான இயமன் பாவ புண்ணியத்தை நிரவறித்து அதற்கேற்ப சுவர்க்க நரகங்களைத் தருபவனுதலால் அவன்போன்று பாபத்திற்குப் பிராயச்சித்தமும் புண்ணியத்திற்கு ஆசீர்வாதமும் தருகின்ற புரோகிதரை அல்லது அந்தணரை வைப்பார். தென்மேற்குத் திசையில், இராசுதத்தலைவனு நிருதியின் அறிகுறியாய் பாபகர்மங்கள் புரியும் தாசியை வைப்பார். மேல் திசையில் மழைபொழிந்து உலகைச் சேஷமமடையச் செய்யும் வருணன்போன்று “இயல்புடைய ழவர்க்கும் நல்லாற்றில் நீந்தும்” துணைவன் துணைவியாய் இல்லற தருமத்தை நடத்தப்போகும் மணமகளையும், மணமகளையும் வைப்பார். வடமேற்கு திசையில் வாயுவின் பிரதிருபமாய் மாப்பிள்ளைத்தோழன் ஒருவன் கையில் விசிறியேந்தி மணமகனுக்குக் காற்றுவரப் பண்ணிக்கொண்டிருக்கும்படி வைப்பார். வடதிசையில் நவநிதியம்படைத்த குபேரனொத்து மணமக்களின் உறவோனொருவன் கையிற் பணப்பையேந்தி விவாகச் சடங்கினுக்கு வேண்டும் நாணயங்களைக் கொடுத்து வருவன். வடகீழ்த் திசையில் ஈசானை நிறுவவேண்டி, அம்மியும் குழுவியும் வைப்பார். இத்தகைய உப

மான முகத்தால் உபமேயங்களாகிய திக்குபாலகர்கள் விளக்கப்படுவர். இவர்களெல்லாம் சாட்சியாக முடிக்கும் மணமே தேய்வசாட்சியாக முடிவு பெற்ற மனமாதும். இக்காரணத்தைக்கொண்டே இந்துக்கள் முடிக்கும் மணம் தெய்வசாட்சி பெற்றது எனக் கூறுவர்.

இனி மணவினை யாரம்பித்ததும், முதலில் மணமகன் மணமகளிருவருக்கும், கங்குலாங்குடிகூர். இதன் நோக்கமாவது, மணமகள் கன்னிகையாயிருந்து பரிபக்குவமடைந்தபொழுது (அதாவது எட்டாவது வயது முதல்) இருந்து முதலில் கார்த்தர்வனும், இரண்டாவது அக்கினிபகவானும், மூன்றாவது சோமனும் அவடன் கணவராயிருந்து இன்பம் நுகர்வர் என்பது புராதனக் கொள்கை. அக்கன்னியை கன்னிமைக்காப்பில் நின்றும், அத்தேவர்கள் மூவரினின்றும் விடுவித்தற்பொருட்டுக் கட்டப் படும் இரண்டாபந்தனம் போன்றதே கங்குலங் கட்டுதலாகும்.

இதன்பிறகு மணமக்களைப் பாதித்துள்ள, அல்லது பாதிக்கக்கூடிய நவக்கிரஹ தோஷத்தினின்றும் நீக்குதற்பொருட்டு நவதானியங்களை முளைக்கச் செய்து, மணமுடிந்தபின்னர் ஏழாவது நாளில் நதியில் கொண்டுவிட்டு நவக்கிரகதோஷத்தினின்றும் நீக்கிக்கொள்வர். பின்னர் சப்த நதிகள் அல்லது ஏழுவகைக் கடலிலுள்ள தீர்த்தத்திலும் மணமக்கள் நீராடவேண்டுமென்ற குறிப்பினை யுட்கொண்டே சிவாலயம், விஷ்ணு ஆலயம், பிராமணர் அகம், பசுத்தொழுவம், நந்தவனம், நதி, நதம் முதலியவைகளினின்றும் கொண்டுவந்த தீர்த்தத்தை மணமக்களின்மேல் புரோகிதர் புரோகஷிப்பார்.

பின்னர் பிரம விஷ்ணு ருத்திரர்களை நிகர்க்கும், ஆல், அரசு, கல்யாண முருக்கு எனும் மூவகை மரத்தின் கொம்புகளையும் ஓர் கம்பத்தில் கட்டி, சரஸ்வதி, இலக்குமி, பார்வதியை நிகர்க்கும் மூன்று மங்கிலியப் பெண்களைக்கொண்டு தென்மேற்கு திசையில் உள்ள பந்தல் கம்பத்தின் பக்கத்தில் நாட்டிவைப்பார். அம்மணமக்கள் ஆல்போல் தழைத்து அரசுபோல் வேரோடி முருங்கைபோல் பூப்பூத்து, குடி யோங்கிவாழவேண்டுமென்று விரும்பியே இச்சடங்கைச் செய்கின்றனர்போலும்.

இத்தகைய முகூர்த்தங்கள் நடந்தபின்னரே மங்கலநாண்பூட்டுகீ சடங்கு நடைபெறும். மணமகன் தன்னுயிரையே மணமகளுயிருடன் ஒன்றுறப் பிணிப்பான்போன்று மங்கலநாணை மணமகள் கழுத்தில் கட்டுவன். மாங்கிலியத்தை மஞ்சட் கயிற்றிற் கோத்துக் கட்டவேண்டுமென்பது மறை நவில் வழக்கு. அந்நாணின் முதல் முடிச்சுப் போடுங்கால் பிரம்மமந்திரத்தையும், இரண்டாவது முடிச்சில் விஷ்ணு மந்திரத்தையும், மூன்றாவது முடிச்சில் ருத்திர மந்திரத்தையும் ஓதவேண்டும். அதன்பின்னர் மணமகளின் பிதா தனக்கும் தன் மகளுக்கும் இனிமேல் யாதொரு பாத்தியமும் கிடையாதென்றும் அவள் தன் இன்பத்திற்கும் துன்பத்திற்கும் அவள் தன் கணவனே கர்த்தன் எனவுங் கூறித் தன் மகளைத் தாரைவார்த்துக் கொடுப்பன்.

இதனையடுத்து மணமகன், மணமகளை யழைத்துச் சென்று அம்மியை மிதிக்கச்சொல்லிக் கற்புத் தவறிய அகலிகையின் கீழ்மையையும், சப்தரிஷிகளின் நஷத்திரத்தை யடுத்த அருந்ததி நஷத்திரத்தைக் காட்டிகற்பின் திண்மையை விளக்கிய அருந்ததியின் மேன்மையையும் விளக்குவன். இதன்பின்னர் நடத்தப்பெறும் நலங்கு, ஊசல், மலர்ச்செண்டடித்தல், மஞ்சள் நீராடல் முதலியவெல்லாம் மணமகனுக்குப் பெண்களின் ஸ்பரிசு உணர்ச்சியின் தன்மையைக் காட்டும் சடங்குகளேயாதலால் யான் அதைக் கவனிக்கப் புகுந்தேனில்லை.

கடைசியாக மண மக்களை நகர்வலஞ் செய்வித்தல் மணமகன் மணமகளை உரிமைகெண்ட விடயத்தை உலகுக்கு அறிவிக்கவேண்டி நடத்தப்பெறும் ஓர் ஆடம்பரமேயாகும். பின்னர் கங்கண விசர்ஜனம் என்னும் விழா நடைபெறும்.

இத்தன்மையான சடங்குகள் இன்றைக்கும், தமிழ்நாட்டினர் பலர் வீட்டிலும் நடைபெற்று வருகின்றது. ஆனால் எத்தனைபேர் அதனதன் உண்மைத் தாத்திரியங்களை அறிந்திருப்பர் என்பதைமட்டும் யாமறியோம். பலர் அறியார் என்பதுமாத்திரம் உண்மை. ஆதலினாலே இவ்விடயம் எழுதப் புகுந்தோம். குற்றங் காணின் பொறுக்க. சபம்.

தொ. மு. பாஸ்கான்,
“ சித்திராலயம் ” திருநெல்வேலி.

தற்கால கற்புக்கரசியின் உண்மைச் சரிதை.

‘ அமிர்தபஜார் ’ பத்திரிகையில் கீழ்க்கண்ட வியக்கத்தக்க விபரம் வெளியிடப்பட்டிருக்கின்றது:—கோபால்கான்ஜ் சப் டிவிஷனைச் சேர்ந்த ஹாஜியூர் கோத்ரியாவில் வசித்துவந்த ஸ்ரீ ஜத்பாபன்சிங் என்பவர் சில காலமாக தேக அசௌக்கியமா யிருந்தார். அப்பிணியாளர் படுத்திருந்த படுக்கைக் கருகிலுள்ள சுவரில் ஒரு சிறு துவாரமிருந்தது. ஒருநாள் ஸ்ரீ ஜத்பாபன்சிங் தம்மருகிலிருப்பவர்களை அச்சிறு துவாரத்தை அடைத்து விடும்படியும் இன்றேல் அதன் வழியாகப் பாம்பொன்று வந்து தம்மைக் கடித்துக் கொன்றுவிடுமென்றுங் கூறினார். அவர்கள் அவர் கூறியதை நோயின் கொடுமையால் பித்தம் பிடித்தவர் போல் உளறுகின்றார் எனக் கருதி அலட்சியஞ்செய்து விட்டமையால் அந்தத் துவாரம் அடைக்கப் படாமலே இருந்தது. ஆனால் பின்னர் எப்படியோ ஆச்சரியப்படத்தக்க வாராக பாம்பொன்று அந்தச்சிறு துவாரத்தின் வழியே உட்பிரவேசித்து அவரைக் கடித்துவிட்டது. பாபன்பாபு அப்பாம்பைச் சின்னாபின்னமாகக் கிழித்தெறிந்து விட்டாரெனினும் விஷந்தலைக்கேறி மறுநாட் காலை மரண மடைந்தார். அவருடைய பத்தினி அவரிடம் அளவற்ற அன்புகொண்டிருந்தார். அவர் வாஸ்தவமான சுயநலங்கருதாத ஒத்துழையாதாராக விருந்தார். ஸ்ரீ ஜத்பாபன்சிங்கின் பிரேதம் தகனஞ் செய்யப்படுவதன்

பொருட்டு மயானத்துக்குக் கொண்டுபோகப் படுதற்கான ஏற்பாடுகள் செய்யப்பட்டபோது அவருடைய தர்மபத்தினி தமது கண்களில் ஒரு துளி கண்ணீருமின்றி, தமது கணவனின் தலையைத் தன் மடிமீது வைத்துத் தம்மையும் அவருடன் சேர்த்துத் தகனஞ் செய்துவிடும்படி வேண்டிக்கொண்டார். பின்னர் அவர் தமது கணவரின் பிரேதத்தை விட்டு அப்புறஞ் செல்ல மறுத்து விட்டமையால் பிரேதத்தை மயானத்திற்குக் கொண்டுபோவதற்கு முன்பே அவ்வம்மையைப் பலாத்காரமாய் ஒரு அறையிற்பள்ளிப் பூட்டிவைக்கவேண்டுவதாயிற்று. மயானத்திலோ எவ்வளவு முயற்சி செய்யப்பட்டபோதிலும் அப்பிரேதம் பாதிக்குமேல் வேகவில்லை.

ஆயினும் கடந்த வாரம் அக்கற்புக்கரசி தம்மிடமிருந்த ரூபா 700 ஐயும், மற்றும் கதர்த்துணிகளையும் பிராமணர்களுக்கு தானம் செய்தார். இவ்வம்மை இந்தச் சாமான்களுக்கருகே கடிதமொன் நெழுதி வைத்து விட்டுக் கையில் இராமாயணமேந்தி தர்ப்பாசனத்தின் மீது உட்கார்ந்தார். உடனே அவருடைய கால்முதல் மார்க்கு மேல் சிறிதுபாகம் வரை எரிந்து சாம்பலாகிவிட்டது. அவருடைய உடலில் பாதி எரிந்து சாம்பலாகி விட்டபோதிலுங் கூட அவ்வம்மை உட்கார்ந்த நிலையிலேயே இருக்கக்காணப்பட்டார். அவருடைய கைகளில் ஒன்று அவருடைய மோவாய்க் கட்டையைத் தாங்கிக்கொண்டிருந்தது. அவர் வீற்றிருந்த தர்ப்பாசனமும் அருகில் பூமியில் விழுந்துகிடந்த ஸ்ரீ ராமாயணமும் சிறிதும் நெருப்பால் பாதிக்கப் படவே யில்லை. மேலும் அவருடைய முகம் புன்னகை பூத்திருக்கக் காணப்பட்டது. இதனைக் கேள்விப்பட்டு அநேக வக்கீல்களும், மோக்தார்களும், பானியர்களும் கோபாலகான்ஜுக்குச் சுமார் ஒருமைல் தூரத்திற்குள்ளாகவே இருக்கும் அவ்விடத்திற்குப் பெருந்திரளாக விரைந்து சென்று அவ்வற்புதக்காட்சியைத் தமது கண்ணுரக் கண்டனர். முடிவில் தீக்கிரையாகாமலிருந்த அவ்வம்மையின் உடலின் மேல் பாகம் “ஸ்ரீ காளிஜீ” யின் முன்பாகக் கொண்டுபோகப்பட்டு அவருடைய கணவனின் உடல் எரிக்கப்பட்ட சாம்பலைக் கொண்டுவந்து அவ்வம்மையின் மீது தெளித்த உடனே அவ்வம்மையின் உடலிலிருந்து மீண்டும் தானாகவே தீ வெளிப்பட்டு அவ்வுடலையும் எரித்துச் சாம்பலாக்கியது. இக்காட்சி சம்பவம் பல ஆயிரக்கணக்கான ஜனங்களால் பார்க்கப்பட்டது. இதனால் நாம் இந்திய மாதர்க்கரசிக்குப் பெரும்புகழுண்டாகவென வாழ்த்த வேண்டாமா? இக்குடும்பத்திற்கே இவ்வம்மைதான் ஒரே ஒரு மாதென்பதும் குறிப்பிடத்தக்கது.

—“திராவிடன்.”

குறிப்பு:—நம் புண்ணிய பூமியில் கற்பரசிகள் இன்னும் இருக்கிறார்கள் என்பதை நம் மாதர் உணர்ந்து அனாசாரங்களாகிய அன்னியநாட்டு ஆசாரங்களைக் கைக்கொள்ளாமல் ஒவ்வொருவரும் கற்பின் பயனை யடைய முயலவேண்டுமாய்ப் பிரார்த்திக்கிறோம்.

பத்திரிகாசிரியர்.

ஒளவைப் பிராட்டியாரையும் திருத்த முன் வந்து விட்டார்களா ?

இந்திய கிறிஸ்தவ கல்வி விர்த்திச் சங்கத்தார் உத்தரவிற்படி பல பிரதிகளைக் கொண்டு பரிசோதித்து உரையுடன் அச்சியற்றி வெளியிடப் பட்ட “நீதி நூற்றிரட்டு” என்னும் அரிய பெயர்வாய்ந்த ஓர் புத்தகத்தை எனது கிறிஸ்தவ நண்பரொருவர் வைத்திருக்க அதனை யான் அவரிடமிருந்து பெற்றுத் தற்செயலாகப் பார்வையிட்டபோது ஒளவைப்பிராட்டியார் அருளிச்செய்த ஆத்திசூடி நீதிவாக்கியங்களில் எட்டும், மூதுரை வெண்பாக்களில் ஆறும், நல்வழி நாற்பதில் இருபத்தொன்றும், சிவப்பிரகாசர் இயற்றிய நன்னெறி நாற்பதில் பதினேறும், குமரகுருபரர் இயற்றிய நீதிநெறிவிளக்கத்தில் இருபத்தெட்டும், அதிவீரராம பாண்டியன் இயற்றிய வெற்றிவேற்கையில் ஆறும் ஷை சங்கத்தாருடைய உத்தரவிற்படி நீக்கியிருக்கக் கண்டேன்.

பண்டைக்காலத்துப் புலவர்கள் திருவாய் மலர்ந்தருளியுள்ள நீதிவாக்கியங்களைத் திருத்தவும் சிலவற்றை நீக்கி அச்சியற்றவும் உத்தரவிட்ட மேற்படி சங்கத்தார் அத்தத்துவத்தை யாரிடமிருந்து பெற்றாரோ யாமறியேம்! கிறிஸ்தவ கல்வி விர்த்திச்சங்கத்தார் தமிழ் நூல்களைத் திருத்தி யச்சியற்ற முன் வந்தமை என்னதுணிவு என்ன அகம்பாவம்! கிறிஸ்தவ கல்வியை விருத்தி பண்ணுதற்கு இவர்கள் தமிழ் நூல்களை—ஒளவை, சிவப்பிரகாசர், குமரகுருபரர், அதிவீரராம பாண்டியன் முதலிய பண்டை நாட் புலவர் அருளிச்செய்த நூல்களை—எதற்காகத் திருத்தவேண்டும்? அங்ஙனம் நீக்கப்பெற்றவை ஆகேஷ்பனைக் கிடமாயிருத்தலால் அவற்றை ஷை சங்கத்தார் நீக்கிவிட்டார்களாம். யாருடைய ஆகேஷ்பனைக்கிடமாயிருந்தன? இருக்கின்றன? ஆறுமுக நாவலரின் ஆகேஷ்பனைக்கிடமாயிருந்தனவா? மீனாட்சி சுந்தரம்பிள்ளை யவர்களின் ஆகேஷ்பனைக்கிடமாயிருந்தனவா? மதுரைத் தமிழ்ச் சங்கத்து முன்னை நாட் புலவர் தம் ஆகேஷ்பனைக்கிடமாயிருந்தனவா? பின்னை நாட் புலவர் தம் ஆகேஷ்பனைக்கிடமாயிருந்தனவா? இற்றை நாட் புலவர் தம் ஆகேஷ்பனைக் கிடமாயிருக்கின்றனவா? பின்னர் எவருடைய ஆகேஷ்பனைக் கிடமாயிருந்தன? இருக்கின்றன?

கிறிஸ்தவ கல்வி விர்த்திச் சங்கத்தாரின் புலவர் தம் ஆகேஷ்பனைக் கிடமாயிருந்தனவோ? “அன்னையும் பிதாவும் முன்னறி தெய்வம்” “தாயைச் சிறந்தொரு கோயிலுமில்லை” “தேசத்தோடொத்துவாழ்” என்னும் பொன்னினைய நீதிவாக்கியங்களின் அருமை பெருமையையும் அவற்றின் ஆழ்ந்த கருத்துக்களையும் ஆய்ந்தறியும் ஆற்றலற்றவர்தம் ஆகேஷ்பனையை அங்கீகரித்த சங்கத்தாரின் மதிதானென்னே! குறித்த நீதிவாக்கியங்கள், ஆகேஷ்பனைக்கிட முள்ளவை யெனக்கண்ட கிறிஸ்தவக் கல்வி விர்த்திச் சங்கப் புலவர் தமக்கும் வயிறு வளர்க்கும் பொருட்டு புறமதம் புகுந்தபோலிப்பண்டிதர்கட்கும் யாதேனும் சம்பந்தமுண்டா! விரிக்கிற

பெருகும். சமயகண்டனஞ் செய்யமாட்டேன் என்னும் விரதம் பூண்டிருத்தலால் இத்துடன் விடுத்தேன்.

தமிழ்மக்களுடைய நாகரிகத்திற்கும் அவர் தம் சமயத்திற்கும் ஒப்பப் பண்டைக்காலத்துப் புலவர் திருவாய் மலர்ந்த உபதேச மொழிகளை நேற்றுவந்த சங்கத்தார் திருத்துவதும் அவற்றுள் சிலவற்றை நீக்கி அச்சியற்றி வெளி யிடுவதும் அடாத செய்கைகளாகும். கிறிஸ்தவக் கல்வியை விருத்திபண்ணும் ஒரு சங்கத்தார் தமிழ்க் கல்வியோடு சருவுவதேதோ? தமிழ் கிறிஸ்தவ பாவையன்று. அன்றியும் கிறிஸ்தவக் கல்வியென்று புறம் பாண ஓர் கல்வியிருக்கின்றதோ? கல்வி பாவையையே ஆதாரமாகக் கொண்டுளது; சமயத்தை ஆதாரமாகக் கொண்டிருக்கவில்லை. கிறிஸ்தவ சமயக்கல்வியை விருத்தி பண்ணுதற்கு கிறிஸ்தவ பாவை நூல்களையே கைக்கொள்ளல் வேண்டும்.

உண்மைத் தமிழ் மக்கள் சைவராயினும், கிறிஸ்தவராயினும் ஷை புத்தகத்தைப் பாடசாலைகளிலாவது தமது இல்லங்களிலாவது உபயோகிக்க ஒருப்படார் என்று நம்புகின்றேன். கிறிஸ்தவராயுள்ள நம்சகோதர சகோதரிகள் தாங்கள் தமிழர் என்பதை மறந்துபோக வொண்ணாது.

“ யாமறிந்த மொழிகளிலே தமிழ்மொழிபோல்

இனிதாவ தெங்கும் காணோம்

பாமரராய் விலங்குகளாய் உலகனைத்தும்

இகழ்ச்சி சொலப் பான்மை கெட்டு

நாமமது தமிழ்ரெனக் கொண்டிருங்கு

வாழ்ந்திடுதல் நன்றோ? சொல்வீர்!

தேமதுரத் தமிழோசை உலகமெல்லாம்

பரவும்வகை பெய்தல் வேண்டும்.”

எனவும் இன்னும் பலவாறுகவும் சி. சு. பாரதியார் பாடியிருக்க, கிறிஸ்தவக் கல்வியை அபிவிருத்தி பண்ணும் ஒரு சங்கத்தார் நம் பழந் தமிழ் நூல்களிலுள்ள வாக்கியங்கள் சிலவற்றை அழித்துவிட முயற்சி செய்து வருகின்றார். ஆதலால் தமிழ்பிமானிகள் ஷை சங்கத்தாருக்குப் புத்தி புகட்டுவாராக.

கு. விஜயாத்தினம்.

குறிப்பு:—நேயர்களே! மேற்கண்ட விஷயத்திலுள்ள அடாத செய்கையைப்பற்றி நாம் அதிகமாகக் கூறவேண்டுவதில்லை. நம் முன்னோர்களின் மேலேகுறித்த நூல்களைத்தாம் மத சம்பந்தமானவை. அன்னிய மதத்தவர் அதிலும் ஹிந்து மதத்தை யழிக்க எண்ணுவோர் அவற்றைத் திருத்தியும் குறைத்தும் அச்சியற்றுவது அடாதசெய்கையே. அதைத் தடுக்க முயல்வதோடு நமது மக்கள் பாடசாலைகளிலேனும் சரி, வீட்டிலேனும் சரி அப்பதிப்புகளை வாசிக்கும்படி விடாமல் பெற்றோர் திடமான முயற்சி யெடுத்துக்கொள்ளவேண்டும். நம் மக்கள் வாசிக்கும் பாடசாலைகளில் அவற்றைப் பாட புத்தகமாக வைக்கலாகாதென்பதைப்பற்றி தக்க முயற்சி யெடுத்துக்கொள்ளவேண்டியது அவசியம். பத்திரிகாசிரியர்.

ஞானமும் ஞானமார்க்கமும்.

மாந்தர்க்கு இன்றியமையாததிலு மின்றியமையாதது ஞானமே. அது னிலும் மேலானது ஒன்றுமில்லை. ஏனெனில் இம்மை மறுமை என்னு மிருமையிலும் மனிதனுக்குக் கீர்த்தியையும் ஆனந்தத்தையும் ஈவது ஞானமே.

‘இந்திரியக் குஞ்சரத்தை ஞானப்பெருங்கயிற்றால்
சிந்தனைத் தூண்பூட்டிச் சேர்த்தியே—பந்திப்பர்
இம்மைப் புகழும் இனிச்செல் கதிப்பயனும்
தம்மைத் தலைப்பெத் துவர்’

என்னும் அறநெரிச்சாரப் பாடலு மிப்பொருள் படைத்ததே. ‘முத்திக்கு வித்து முதல்வன்தன் ஞானமே’ என்பது திருமூலர் வாக்கு. மேலும், நம் மாசார்ய சுவாமிகளின், சங்கராசாரியரின், சீடர்களில் ஒருவராகிய வார்த்தி கக்காரரும் அவ்வாறே யருளியிருக்கின்றனர்.

இப்போது ஞானமென்பது என்ன? அதை எப்படி அடைவது? அப் படி அதை அடைவதனுண்டாகும் முக்கிய பலனென்ன? என்னும் கேள் விகள் மனதிற் பிறக்கும். அவைகளை ஒவ்வொன்றாய் விசாரிப்பாம்.

தத்வத்தை அறிவதே ஞானம்.

எது ஸத்யமாயிருப்பதோ, உண்மையோ, யதார்த்தமோ அதுதான் தத்வம்.

சுருதி முதலிய வேதவாக்கியங்கள் தத்வத்தைப் பின்வருமாறு விவரிக்கின்றன :—

‘தேகாதிப் பிரபஞ்சமனைத்தும் மித்தை, மாயாசங்கற்பிதம்; கானலில் ஜலம் தோற்றுவதுபோலும், கிளிஞ்சலில் வெள்ளி தோற்றுவதுபோலும், பழுதையிற் பாம்பு தோன்றுவதுபோலும், கட்டையிற் கள்ளன் தோன்றுவதுபோலும்; மதிமயக்கத்தாலேற்பட்ட பொய்த்தோற்றம்; அஞ்ஞானந்த காரத்தில் அவித்தையாலேற்பட்ட மோகமென்னும் நித்திரையிற் ரோன் றும் சொப்பனம். சாதாரண சொப்பனம் விழித்தபின் பொய்யாவது போல, ஞானோதயமானதும் பிரபஞ்சம் அஸத்தென்று நிரூபிக்கப்படும். வியவகாரிக தசையில் மெய்போற் ரோற்றினாலும், பாரமார்த்திக தசையிற் பொய்யேயாகும்.

ஸத்யமாகவுள்ளது எதுவென்றால் :—ஸர்வாதீதமாய், பரிபூரணமாய், சச்சிதானந்த நित्य நிர்மல சுத்தசைதன்யமாய், ஸர்வகுக்ஷமாய், நிர்க்குண மாய், நிரஞ்சனமாய், கைவல்யமாய், த்ரிசுணரஹிதமாய், அவஸ்தாத்ரயசாக்ஷி யாய், பஞ்சகோசலிக்ஷணமாய், அவ்யயமாய், பரமானந்த ஞான வடிவ மாய், அத்வைதமாய், பரமாத்மாவாய், விளங்கும் ப்ரம்மமே ஸத்யம்.

பரம முக்யமாயும் பரம சிரேஷ்டமாயுமுள்ள இந்த ஞானத்தை யடைவதற்கேற்பட்ட படிக்களை இப்பொழுது ஒவ்வொன்றாக விசாரிப்பாம்.

ஸத்ஸங்கம் செய்தலே முதற்படி. ஸத்ஸங்கத்தில் விசேஷ பலன் இருக்கிறது. ஸத்ஸங்கமானது மனதை மேன்மேலும் ஸத்விஷயத்திலேயே பிரவர்த்திக்கச் செய்கிறது. தீய சேர்க்கையானது மனதைத் தீயவழியில் செலுத்துகிறது. ஸத்ஸங்கம் ஈற்றில் பரம சுகத்தைக் கொடுக்கின்றது. துர்ச்சங்கத்தின் பலன் துக்கமே. ஆகவே முதல்முதல் அதி ஜாக்ரதை யாய் தீயகூட்டத்தை விலக்கி ஸாதுக்கள் ஸங்கத்தை அடையவேண்டும். அப்படிச் செய்வதனால் மற்றெல்லாப் பேறுகளும் ஒவ்வொன்றாகத் தானே சித்திக்கும்.

‘சம்சாரமென்னும் சாகரத்தைக் கடக்க ஸத்ஸங்கம் ஒன்றுதான் ஓட மாகவிருக்கிறது’ என்று ஆசாரிய சுவாமிகளின் சீடர்களில் ஒருவராகிய பத்மபாதர் கூறினர்.

‘நல்லோரைக் காண்பதுவும் நன்றே நலமிக்க

நல்லோர் சொற் கேட்பதுவும் நன்றே

நல்லோர் குணங்க ளுரைப்பதுவும் நன்றே

அவரோ டிணங்கி யிருப்பதுவும் நன்று’

என்னும் தமிழ்ப்பாவை பாலியத்திலேயே படித்திருக்கின்றோமல்லவா ?

ஆசார்யஸ்வாமிகளுடைய ஆப்த வாக்கியமே யிதற்குப் பிரமாணம். அதே அவருடைய கட்டளை. ஆதலால் ஸத்ஸங்கம் செய்தல் பரம முக்கியம். அதுவே மோக்ஷத்தை அடைவிக்கக்கூடிய ஞானமார்க்கத்தில் முதல் படி.

நிஷ்காமகர்மம் செய்தல் இரண்டாவதுபடி. பகவத்கீதையில் ஸ்ரீ கிருஷ்ணபகவான் அர்ஜுனனுக்குத் திரும்பவும் திரும்பவும் போதிக்கும் ஞானோபதேசங்களின் சாரம் இதுவே.

நிஷ்காமகர்மமாவது சத்கர்மங்களைச் சதா செய்துகொண்டு அவைகளின் பலன்களை ஈசுரார்ப்பணம் செய்தல். பலனை யபேக்ஷியாமல் கர்மஞ் செய்யவேண்டும். சந்நியாசமென்பது உண்மையில் கர்மத்தின் பலனைத் தியாகம் செய்வதேயொழிய, கர்மத்தை விடுதலன்று. இப்படி நிஷ்காம கர்மங்கள் செய்யும்போது அவைகளை, ‘நானாகக்கண்டு செய்கிறேன்’ என்னும் அகங்காரமொழிந்து, நிரகங்காரியாய் செய்யவேண்டும். ‘சகலமும் ஈசன் செயலே’ என்னும் எண்ணமே மேலிட்டிருக்கவேண்டும். நிஷ்காம கர்மத்தின் பலன் என்னவென்றால் நாளடைவிற் சித்தசத்தியுண்டாகும். சித்தசத்தித்வாரா ஞானம் சித்திக்கும். பகவான் அர்ஜுனனுக்கு சொன்ன தாவது:—“ கருமஞ்செய்யத் தேவையில்லாத மஹாபுருஷர்கள்கூட வெகு காலம் நிஷ்காமகர்மங்களைச் செய்தே தங்கள் உயர்ந்த பதவியை அடைந்திருக்கிறார்கள். அப்படி அடைந்தபின்பும் கூட லோகோபகாரமாக நிஷ்

காமகருமங்களைச் செய்து வருகிறார்கள். அப்படியிருக்க ஏ பார்த்த! அந்த உயர்ந்த ஞானத்தை யடையாதவனையும் பேதபுத்தியுள்ளவனையும் உள்ள நீ எப்படி நிஷ்காமகர்மஞ் செய்யாமலிருக்கக்கூடும்? அகத்தியம் செய்தே தீரவேண்டும்” என்று அருளிச்செய்தார். ஆதலால் நிஷ்காம கர்மம்புரிதல் அத்யாவசியம். இது மோக்ஷமார்க்கத்தில் இரண்டாவதுபடி.

இராகாதிதூணங்களைச் செயித்தல் மூன்றாவது படியாக விருக்கிறது. ஞானம் சித்திக்கும்பொருட்டு முக்யமாய் நீக்கத்தக்க குணங்கள் பதின் மூன்று.

அவை : 1. இராகம், 2. துவேஷம், 3. காமம், 4. குரோதம், 5. உலோபம், 6. மோஹம், 7. மதம், 8. மச்சரம், 9. ஈரிஷை, 10. அருமை, 11. டம்பம், 12. தர்ப்பம், 13. அகங்காரம் என்பனவாம். இவை ஒவ்வொன்றையும் மனிதன் அவசியம் அப்பியாசத்தில் மெள்ளமெள்ள நீக்கிவிடவேண்டும். ஏனெனில், இவைகளில் ஒவ்வொன்றுமே மனிதனைத் துக்கசாகரத்தில் அமிழ்த்தி இவ்வுலகில் பழிப்பையும் மறு உலகில் நரகையும் உண்டாக்கக் கூடிய சக்தியுடைத்தானதாகவிருக்கிறது. மேலும் பூர்வத்தில் அப்படி இவைகளிலொவ்வொரு குணத்தினால் அநேகம்பேர் நாசமும் நரகமும் அடைந்ததாக தூல்களின் மூலமாகக் கேள்விப்பட்டிருக்கிறோம். அப்படியிருக்க, இவைகளெல்லாம் ஒருங்குகூடி ஒருவனிடம் குடிபுகாண்டால், அந்த மனிதன் கதியென்னவாகும்? ஆதலால் இப்பதின்மூன்று குணங்களை யும் விலக்குதலே மூன்றாவது படி.

சாதன சதுஷ்டய சம்பந்தி பெறல் நான்காவது படி, 1. நித்யானித்ய வஸ்து விவேகம், 2. இகமுத்திரார்த்த பல போகவிராகம், 3. சமாதிஷ்டக் சம்பந்தி, 4. முமுக்ஷுத்வம் இந்நான்கும் சாதன சதுஷ்டயங்களாம். அவ்வைத ப்ரம்மமொன்றே நித்யம், அதற்கன்னியமானவனைத்தும் அனித்திய மெனப் பகுத்தறிதலே நித்யா நித்யவஸ்து விவேகம். இகலோக பரலோக போகங்களிலிச்சையில்லாமை இகமுத்திரார்த்த பல போக விராகம் எனப்படும்.

சமாதி ஷ்ட்சம்பந்தி என்பவை ஆறு. அவற்றில் :—(1) சமம் (மனோ நிகரஹம்), (2) தமம் (பாகியேந்திரிய நிகரஹம்), (3) உபாதி அல்லது விடல் என்பது பாகிய தர்மங்களினின்றும் நிவர்த்தியடைந்து ஸ்வதர்மானுஷ்டானத்தில் நிலைத்திருத்தலாம், (4) நிதீகைஷ அல்லது சகித்தல் (சீதோஷண சுக் துக்காதிகளைச் சமமாகச் சகித்தல்), (5) சிரத்தை என்பது குரு, வேதாந்தசாத்திரங்களில் விசுவாசம் வைத்தலாம், (6) சமாதானம் (சித்த ளகாக்கிரத்தன்மை). மோக்ஷத்தை யடையவேண்டுமென்னு மிச்சையே முமுக்ஷுத்வம் எனப்படும். இச்சாதன சதுஷ்டயங்களை யடைந்தவர்களே தத்துவ விசாரம் செய்வதற் கதிகாரிகளாவார்கள். குருபதேசத்தாலத் தத் துவ விவேகத்தை யவர்களடையவேண்டும்.

ஆதலால் குருசேவையே ஞானமார்க்கத்தில் ஐந்தாவது படி. சாதனசதுஷ்டய சம்பன்னனானவன் தனது பூர்வ புண்ணிய பலனாக சத்ருரு தரிசனத்தை யடைவன், அவரைச் சரணாகதியடைந்து அவருக்குச் சீடனாகி, அவருக்கருளுண்டாகும்படி தொண்டுசெய்துவருவன். அவனுக்குப் பக்குவகாலம் வந்ததும் அதையறிந்த சத்ருருவானவர் அவன்பேரில் கிருபைகூடாந்து அவனுக்குத் 'ததவமஸி' முதலிய மகா வாக்யங்களின் இரகசியார்த்தமான தத்துவோபதேசஞ் செய்வார். அதனால் சீடன் தன்னியனாவன். அவனுடைய பேதபுத்தி நீங்கிவிடுகிறது. சமுசயங்கள் போய்விடுகின்றன. நிச்சயஞானம் உண்டாகிறது. ஆத்மதரிசனம் பெறுகிறான். அதாவது தன்னைத் தானறிகிறான். சொரூபஞானமுண்டாகிறது. சொரூபஞானத்தில் இலயமடைகிறான். அதாவது பிரம்மான்ம ஐக்கியஞானம் பெறுகிறான்.

ஆயினும் பூர்வவாசனையால் மறுபடியும் மறுபடியும் பந்தங்களும் உலக வாசனைகளும் மிகுக்கலாகும். அதனால் இவனது மனது சலிக்கும். ஞானத்திற்கு ஓரசைவு ஏற்படும். இவைகள் தன்னைப் பாதிக்காமலிருப்பதற்காகவும் தன்னுடைய ஞானம் திடப்படும்பொருட்டும், குருசந்நிதானத்தில் சீரவணம் செய்த விஷயங்களை அடிக்கடி மனனம் செய்யவேண்டும். அதன்மேல் ஏகாக்கிர சிந்தையுடனிடையிடாமல் குரூபதேசத்தில் லயித்திருப்பதாகிய நிதித்தியாசனம் அப்யஸிக்கவேண்டும். மெய்மறந்து பிரம்ம சொரூபமாய் தனக்குத் தானாகவிரும்புது சுமாதீ.

குரூபதேசத்தை யடைந்தபின்னேற்பட்ட சிரவண மனநிதித்தியாசன சமாதிகளென்னும் நான்கு படிக்கையுடைய கூவானுபூதியினாலே, ப்ரம்ம வித்தானவன், சொரூபஞானமுண்டாய், சொரூபஞானத்தில் இலயித்து, சகல பந்தங்களினின்றும் விடுபட்டு, முக்தியடைகின்றான்.

இந்தச் சுவானுபூதி அவசியம் செய்யவேண்டும். ஏனெனில், அது சத்ருருவானவர் நடவிலை செடியாய் முளைத்து முக்தியாகிய பலனைக் கொடுப்பதற்கு அவசியமாய் செய்யவேண்டிய பாத்திகட்டல், தண்ணீர் பாய்ச்சல் முதலியனபோன்ற பாங்குகளாகவிருக்கின்றது.

இதுபரியந்தம் ஞானமார்க்கத்தின் படிக்கைப்பற்றிக் கூறப்பட்டது. இஞ்ஞானத்தின் பலனென்னவெனில், முக்தியே. முக்தியாவது பந்தத்தினின்றும் விடுபடுதல். அஞ்ஞானத்தினால் இல்லாததை உண்டென்று பிரமித்திருப்பதால் பந்தம் ஏற்படுகிறது. 'ப்ரம்மைவ ஸத்யம்' 'ப்ரம்மாந் அன்யத்' 'ப்ரம்மாக மேவ' என்னும் உறுதி, ஞானத்தா லேற்படுகிறது. இருட்டு நீங்கி வெளிச்சம் உண்டானதுபோலாகிறது. உண்மை உள்ளங்கை நெல்லிக்கனிபோல் விளங்குகிறது. சூரியனுக்கு ப்ரகாசமும், ஜலத்திற்குக் குளிர்ச்சியும் அக்கினிக்கு உஷ்ணமும் எப்படிச் சுபாவமோ, அப்படியே ஆத்மாவிற்குச் சச்சிதானந்த ரித்ய நிர்மலத்தன்மை சுபாவம். முக்காலமு முள்ளது சத்துத்தன்மை. குன்றாத பிரகாசத்தன்மை, அதாவது ஞான சொரூபம் சித்துத்தன்மை. மிகுந்த பிரியத்திற்கு விஷயமாந்தன்மை

ஆனந்தத்தன்மை. உற்பத்தி நாசமில்லாததன்மை நித்தியத்தன்மை. அவித் தையா திமலங்களில்லாததன்மை நிர்மலத்தன்மை. இவை ஆத்மாவின் சுபா வம், அந்த ஆத்மா தானென்று அறிந்து, அபரோக்ஷமாய் ஆத்ம ஸ்வரூபத் தையறிந்து, சொருபானந்தமாகிய இணையற்ற பேரானந்தக் கடலிலாழ்ந் திருப்பதே பரம்மீனாதம் என்பது. இதுவே ஞானத்தின் பலன்.

இம் முக்தியையடைய ஞானமார்க்கமல்லாது வேறு மார்க்கமில்லையா வென்றால் கர்மம் முதலிய சாதனங்களிருக்கின்றன. ஆயினும், எப்படி அக்ரியின்றி பாகம் ஆகாதோ, அப்படி ஞானமின்றி மோக்ஷம் சித்தியாது. மோக்ஷத்திற்கு ஞானமே முக்கிய காரணம்.

கர்மமானது அஞ்ஞானத்திற்கு விரோதமானதன்று. அதுமட்டுமல்ல. கர்மமே அஞ்ஞானத்தின் ஓர் காரியம். ஆதலால் கர்மம் அவித்தையை நேராய் வேரோடு கெடுக்கமாட்டாது. ஞானமே அஞ்ஞானத்தைத் துலைக் கவேண்டும். வித்தைதான் அவித்தையைக் கெடுக்கும். வேறொன்றும் அப்படிச் செய்யாது. இருட்டைப் போக்கடிப்பது சூரியன்தானல்லவா? ஞானசூரியன் மனதிலுதித்ததும் தமசாகிய அஞ்ஞான இருள்போய்விடு கிறது. ஊனக்கண்ணுக்குச் சத்தியமாய்த் தோற்றிய மாயா கற்பிதமாகிய ஜகத் ஞானக்கண்ணை விழித்தவுடன் சொப்பனத்திற் காணப்பட்ட பட்ட ணம்போல் மித்தையாய்விடுகிறது. அந்நவத ப்ரம்மமே ஸத்யமாய் விளங்குகிறது

அ. நாராயணஸ்வாமீ, B A., B L.,
ஈரோட்.

ஆன்ம ஈடேற்றம்.

எண்ணரிய பிறவிகளுள் மானிடப் பிறவியே மிகவும் மேலான தென் பதும், முத்திரில யடைதற்குத் தேவர்களும் மானிடராய்ப் பிறத்தல் வேண்டுமென்பதும் சைவ சமயிகளுடைய கொள்கைகளாகும். ஏனைய மதத்தவர்களும் மானிடப் பிறவி அதிகம் விசேஷமுடைத் தென்பதை ஒத்துக்கொள்வர். உலகத்திலே பலவேறு வகைப்பட்ட சமயங்கள் வழங்கி வந்தாலும், ஆன்ம ஈடேற்றம் பெற்றாலன்றி இப்பிறவியின் பயனை உள்ளபடி நாம் அடைதல் கூடாது என்பதைப் பற்றி ஒவ்வொரு சமய மும் எடுத்துக்கூறும். ஆன்மா நற்கதி யடைதற்கு அனேக வித்தியாச மான வழிவகைகளைக் குறித்துப் போதிப்பதனாலேயே சமயங்கள் ஒன்றுக் கொன்று முரணாகுவது போற் காணப்படுகின்றன. இந்த வேறுபாடு தவிர்க்கக்கூடியதல்ல. ஏனெனில் சமயங்களெல்லாம் அவையவைதோன்றிய காலங்களுக்கும் இடங்களுக்கும் சனங்களின் அறிவு நிலைமைக்கும் ஏற்ற சற்போதனைகளைத் தம்முள் அடக்கி யிருக்கின்றன. ஆன்மா என்று ஒன் றுண்டு, அது கடவுளை யடைந்து நித்திய இன்பத்தைப் பெறுதற்கு முயலல் வேண்டும் என்றே அனேக மதங்கள் முடிபுரையாகக் கூறும். “சொல்

வது யார்க்கும் எளிது, அரிதாம் சொல்லிய வண்ணம் செயல்” என்றபடி எந்த விஷயத்தைப் பற்றியும் பேசுவது அதிற் கூறியபடி செய்வதிலும் மிகவும் இலே சென்பது நாமனைவரும் அனுபவத்திற் கண்டறிந்த விஷயம். சகல மதங்களையும் பற்றிப் பிழையந் போதிக்கும் கல்விமான்கள் அனேகரை நாம் காணக்கூடியதாயிருக்கும். ஆனால் போதிக்கிறபடி உண்மையாய்ச் சாதிக்கும் ஒழுக்கம் வாய்ந்த அறிவிற் சிறந்த பெரியோர்களைத் தற்காலத்தில் எவ்விடத்தும் காண்பது மிகவும் அரிதாயிருக்கிறது. “எட்டுச் சுரைக்காய் கறிக்கு உதவாது” என்றும் “அப்பா என்றால் உச்சி குளிர்மா?” என்றும் இன்னும் இக்கருத்தைக்கொண்ட அனேக பழமொழிகள் உலகில் வழங்கி வருவதை நாமறிவோம். அறிந்திருந்தும் “பழைய காத்தானே காத்தான்” என்றபடி போதனையைப் பற்றிக் கவனமாயிருக்கின்றோமே தவிர, சாதனையை உற்று நோக்கும் பொழுது “கண்டதே காட்சி கொண்டதே கோலம்” என்ற அளவிலேயே நம்மவரிற் பெரும்பாலாருடைய சீவியம் முடிகிறதாகக் காண்பது எவ்வளவு விசனிக்கத் தக்கது! எனன தொழிலை நாம் செய்தபோதிலும் இடைவிடாது நம்முடைய தியானம் எதிலே இருத்தல் வேண்டும்? நம்முடைய சீவியத்தின் இலக்கு என்னவாயிருத்தல் உசிதம் என்பதைப் பற்றிச் சிறிது ஆராய்வதே இவ்விஷயத்தின் நோக்கமாகும்.

நாம் இந்த உலகத்தில் பிறந்த நாள்முதல் இறக்கும் வரையும் “சுகமும் துக்கமும் சுழலும் சக்கரம்” என்ற பிரகாரமாய் இன்பத்தையும் துன்பத்தையும் மாறிமாறி அனுபவித்துக்கொண்டிருக்கிறோம். உலகத்திலே தோன்றுவன யாவும் மறைதலையும் பிறப்பன அனைத்தும் இறப்பதையும் காண்கிறோம். ஒருபோதும் பிரிய விரும்பாதவரையும் பிரிந்திருக்க நேரிகிறது. அதுவுமன்றித் திரும்பக் காணமுடியாத நிலைவரமும் சிலவேளை ஏற்படுகின்றது. கண்மணிகளிலும் அதிகமாக நேசித்த காதலனைக் காதலியும், பத்தினியைப் பர்த்தாவும், பெற்றாரைப் பிள்ளைகளும், பிள்ளைகளைப் பெற்றாரும், காத்திராப்பிரகாரம் இழந்து துன்புறுவது சாதாரணமாயிருக்கின்றது. பொதுவாய் உலகத்திலே பஞ்சப்புலன்களாலும் நாமறியக் கூடியனவாயிருப்பன யாவும் ஏதோ ஒரு காலத்தில் இல்லாதிருக்கும் இலட்சணம் வாய்ந்ததாக இவ்வுலகமிருக்கிறது. “காடுங்கரையும் மனக்குரங்கு கால்விட்டோட அதன் பிறகே” ஓடுவதால் நிகழும் சங்கடங்களுக்காளாகி அலைந்து காலத்துக்குக் காலம் துயருறுகிறோம். இன்றைக்கு அழகு பொருந்தியதாகத் தோற்றப்படும் ஒரு வஸ்து, நாளைக்கு அருகத் தக்க நிலைக்கு மாறுவது அனுபவம். இப்படி யெல்லாமிருந்தும் நாமேன் எப்பொழுதும் அழியும் பொருட்களில் ஆசை வைத்து அல்லல் அடையவேண்டும்?

துன்பத்துக்கு முக்கிய காரணம் ஆசை என்பது மறுக்கொண உண்மை. அழியும் பொருட்களில் ஆசை வைப்பவன் அவை அழியும்

காலம் வரும்பொழுது கட்டாயம் துன்புறுவான். துன்பத்திலிருந்து முற்றாய் விலக விரும்புமொருவன் அநித்திய வஸ்துவில் பற்றுவையாமல் நித்தியமாயுள்ளதையே பற்றமுபல வேண்டும். அது இலகுவான காரிய மல்ல. ஆன்மா ஒரு நித்திய வஸ்து. அது எல்லாவித உலகப்பற்றையும் விட்டு ஈஸ்வரனை அடைந்து உய்தல் வேண்டுமென்னும் ஒரே பற்று டையதாயிருத்தல் வேண்டும். வேறுவகையாய்ச் சொல்லில், நாமனை வரும் உலகப் பற்றைச் சிறிது சிறிதாய் விட்டு, ஆன்ம ஈடேற்றம் பெறு வதிலேயே நாட்டமுடையவராய் நம் வாழ்நாளிற் பெரும் பாகத்தைச் செலவழித்தல் வேண்டும். அப்படிச் செய்தால்தான் நமக்கு உண்மை யான சந்தோஷமும் மன ஆறுதலும் உண்டாகும். காலத்துக்குக் காலம் அனேக மகான்கள் உலகத்தின் பல பாகங்களிலும் தோன்றி, நாம் எப் படிச் சீவித்தால் ஆன்ம ஈடேற்றம் பெறுதல் கூடும் என்பதைப் பற்றித் தங்களுடைய சீவியத்தின் வாயிலாக நமக்குச் சிறந்த முன்மாதிரி காட்டி யிருக்கிறார்கள். அவர்களைப் போலச் சீவிப்பது பெரும் கஷ்டமல்ல. நம் முடைய ஈடேற்றத்திற்கு எது தக்கது எது தகாதது என்பதைப் பற்றித் தெளிவாய் விளங்குகிறதற்கு நமக்கு எல்லாவற்றிற்கும் மேலாய் அறிவு வேண்டும். அந்த அறிவைத் தரவல்லது கசடறக்கற்கும் கல்வியே யாகும். கற்றவர்களென்று நாமெண்ணி யிருப்பவர்களிற் சிலர் “ஆன்மா வென்றா லென்ன? கடவுளென்று ஒருவர் இருக்கிறாரா? அவரைக் கண்டவ ருண்டா? அப்படிச் கண்டவர்கள் யாராவது இருந்தால் மற்றவர்களும் அவர்களைப் போலக் கடவுளைக் காணுதல் கூடுந்தானே” என்று இப்படிப் பட்ட பசப்பு வார்த்தைகளைப் பேசிக்கொண்டு திரிவதினால் தாங்களுங் கெட்டு, மற்றவர்களையும் கேட்டின் பாதையில் விடுகிறார்கள் இப்படிப் பட்டவர்களிடஞ் சிக்கி மயங்கினால் “உள்ளதையும் கெடுத்தான் கொள்ளிக் கண்ணன்” என்ற மாதிரி நம்மிடத்தில் இயல்பாக இருக்கும் ஆன்ம விசாரமும் அற்றுப்போய்விடும். ஆனபடியால் ஆன்ம ஈடேற்றத்தை நாடி நிற்கும் ஒவ்வொருவரும் கடவுளில்லை யென்று சாதித்து இறுமாந்திருப்பவ ருடைய கண்ணிலும் காணாமலிருத்தல் மிகவும் உசிதம். நம்மைச் சுற்றி நான்தோறும் நிகழும் நிகழ்ச்சிகளைக் கூர்மையாக அவதானித்தால் அவை களிலிருந்து நாம் பெரும் நன்மையை யடைகிறதுமாத்திரமன்றி, தீமையி னின்றும் விலகி நடத்தலினால் அடையத்தகும் பிரயோசனத்தைப் பற்றி அறியத் தக்கதாயிருக்கும்.

ஆன்மா பந்திக்கப்பட்டிருக்கும் வகையை உற்று நோக்கினால் அது மிகவும் ஆச்சரியப் படத்தக்கதாயிருக்கும். உலகப்பற்றை முற்றா யொழித் துத் துறவு பூண்டு விட்டோமென்று சொல்பவர்களில் அனேகரைக் கவன மாய்ப் பார்த்தால் அவர்கள் சில பற்றுக்களினின்றும் நீங்கி, வேறு சில பாசங்களாற் பந்திக்கப்பட்டவர்களாய்க் காணப்படுகின்றார்கள். அது அவர்களுடைய குற்றமல்ல. ஒரே முறையில் நினைத்தவுடனே உலகப்

பற்று முழுவதையும் அறவே விடுக்க நினைத்தல் யானையைக் குத்திச் சுளகால் மூட எத்தனித்தலை யொக்கும். பஞ்சப்புலன்களையும் அவைகளின் இயல்பான நுகர்ச்சியை விட்டுச் சுட்மா இருக்கச் செய்தல் அல்லது ஆன்ம ஈடேற்றத்துக்குச் சாதனமான வழியில் நிறுத்துதல் நினைத்தவுடன் செய்யக்கூடிய காரியமல்ல என்பதைப் பற்றிப் பெரும் ஞானிகளும் துறவிகளும் நமக்குக் காட்டி யிருக்கிறார்கள். எல்லாவிதக் கஷ்டங்களையும் மேற்கொண்டு ஆன்ம ஈடேற்றத்தைப் பெற்றுப் பின் அந்த நிலையில் தங்களுக்கிருக்கும் சுகானுபவத்தை நாம் அறிந்து உய்தற்பொருட்டுப் பெரும் மகான்கள் நமக்குக் கைம்மாறு கருதாமல் காலத்துக்குக் காலம் பேருதவி புரிந்திருக்கின்றனர். உலகம் நடைபெறுகிறதற்காக நாம் ஒருவரிலொருவர் பாசம் வைத்து நடக்கவேண்டியதும் உலகிலுள்ள பல பொருட்களிலும் பற்று வைக்கவேண்டியதும் அவசியந்தான். ஆனால் முற்றாய் உலகவிஷயத்தில் அமிழ்ந்து அழிந்து போகாத வண்ணம் மிகவும் விழிப்பாய் நம்மைக் காத்துக்கொள்ள வேண்டியது நம் மேற் பொறுத்த பெருங் கடனாகும். இதற்காகக் கடவுளை அல்லும் பகலும் வேண்டி நிறநல் அதிக நன்மை பயத்தற்கு ஏதுவாகும். பிறர் பொருளில் ஆசை வைப்பதை அறவே விடுத்துச் சுயவெறுப்பைப் பூஷணமாகப் பூண்டு, மற்றவர்களுக்கு இயன்றவரையில் சேவை செய்ய நாம் எப்பொழுதும் முன்வரல் வேண்டும்.

உலகமும் அதிலுள்ள சகல சிருஷ்டிகளும் அசித்திய மாதலால், ஆன்மா அவற்றில் வைத்திருக்கும் பற்றை யொழித்து, அதனாலுண்டாகும் சக்தியைப் பெற்றுக் கடவுளை யடையும் கருத்தை மறவாது, ஈடேற்றம் பெறுதல் ஒன்றையே இலக்காகக் கொண்டு சீவித்தல் வேண்டும். தேகமும் மனமும் சுத்தமாயிருத்தல் ஆன்ம ஈடேற்றத்திற்கு இன்றியமையாதது. இதுபற்றியே மேலான நிலையை அடைய விரும்புகிறவர்கள் தாங்கள் உண்ணும் உணவைப் பற்றியும் செய்யும் செய்கைகளைக் குறித்தும் மிகவும் சாவதானமாயிருக்கிறார்கள். “அறிவுடையாரை அடுத்தாற் போதும்” என்றும் “சற்சனர் உறவு சர்க்கரைப் பாகுபோல்” என்றும் நம்முன்னோர்தம் அனுபவத்தின் சாரத்தைப் பிறசந்ததியார் அறிந்து ஈடேறும் வண்ணம் கூறி யிருக்கின்றனர். ஆன்ம ஈடேற்றம் பெறுவதற்குச் சற்சன சகவாசம் மிகவும் முக்கியமானது. இதை யறிந்து தான் எக்காலத்தும் உலகம் போற்றித் துதிக்கும் ஞானிகள் தங்கள் சீவியகாலம் முற்றும் சற்சன சங்கத்தை, அல்லது தனிமையை நாடி நின்றனர். நாமும் அவர்களைப் பின் பற்றினாலன்றி அவர்களெய்திய கிடைத்தற் கரும்பதவியைச் சேருதல் கூடாது. “பொரிமாவை மெச்சின பொக்கை வாய்ச்சி” போல உலகம் தான் எல்லாம், சிற்றின்ப நுகர்ச்சியே சிறந்தது என்றெண்ணி மனப் போக்கின்படி யெல்லாம் கண்டபடி நடந்தால் நம்முடைய கதி அதோ கதியாகவே முடியும். ஆதலால் நமது சீவியத்தின் ஒரே இலக்கு ஆன்மா

ஈடேற்றம் பெறுவதாயே யிருத்தல் வேண்டுமென்பதைக் கனவிலும் நாம் மறவாதிருத்தல் வேண்டும். திரிகரண சுத்தியைப் பெற்று அதன் வாயிலாக நாமனைவரும் ஆன்ம ஈடேற்றத்தை யெய்த எல்லாம் வல்ல இறைவன் அருள் புரிவாராக.

கா. சீன்னப்பா,
அளவெட்டி, யாழ்ப்பாணம்.

குறிப்பு:—சகோதர சகோதரிகளே ! “ ஆண்டவன் பிறவிகளிலெல்லாம் மேலானதாகிய இந்த மனிதப் பிறவியை நமக்களித்தது நாம் பிறப்பிற்ற பிறப்பற்ற சித்தியப்பேராகிய மோக்ஷவீட்டை (அதாவது தம்மை) அடைய வேண்டுமென்ற பெருங் கருணைகொண்டே ” என்ற உண்மை யாவார்க்கும் தெரியாமலா இருக்கிறது ? இல்லை யில்லை. அனேகர்க்குத் தெரிந்தே யிருக்கிறது. ஆண்டவன் இம்மானிடப் பிறவியையும் இன்னும் வேண்டிய அறிவையும் நமக்களித்திருந்தாலும் நாம் முயற்சி செய்தாலன்றோ அம்முத்திப்பேற்றை யடையலாகும். அது நமக்கு அனுபவிக்கக் கிடைக்கும் சாதாரண சுகதுக்காதி பலன்களைப்போல் வினைப்பயனால் வருவதன்று.

“ முத்தியின் விருப்பத்தாலும் முதல்வநற் பாதத்துற்ற
பத்தியினாலு மற்றப் பரணையே பாவிக்கின்ற
சித்தமாந் தியானத் தாலும் நிரந்தர யோகத் தாலும்
சித்தியா மிதுசித்திக்கும் வினையினற் சித்தியாதால் ”

(சொரூபானந்தசித்தி.)

ஆகையால் நாம் முயற்சி செய்யவேண்டியது அவசியம். ஆனால் நாமோ பணம் சம்பாதிப்பதும் உண்பதும் உறங்குவதுமாகக் காலத்தைக் கழிக்கிறோம். பெரும்பாலார் மனைவிமக்கள் வீடுவாசல் யாவற்றையும் விட்டுவிட்டுச் சென்றால்தான் ஞானமடைய முடியும், முத்தி மார்க்கத்தில் செல்ல முடியும் என்று எண்ணுகிறார்கள். இத்தகையோர் யாரேனும் ஒருவர் இல்லறத்திலுள்ளோர் ஞானநூல் வாசிப்பதைக் கண்டால் “ இவனுக்கென்ன ஞானம் ? பெண்டாட்டி யில்லையா, பிள்ளை பெறவில்லையா, பணம் சம்பாதிக்க உத்தியோகம் செய்யவில்லையா ” என்று அலட்சியமாய்க் கூறிவிடுகிறார்கள். இது சுத்த மூடத்தனமன்றி வேறில்லை. ஒருவன் எடுத்ததே எந்தப் பற்றையும் விட்டுவிடமுடியாது. அப்படி விட்டபின்புதான் ஞான அப்பியாசம் செய்யவேண்டுமென்ற விதியுமில்லை. நாம் செய்யவேண்டியதைச் செய்தால் விடவேண்டியது காலம் வரவரத் தானே விட்டுப்போம். காய் பழுத்துவிட்டால் தானே மரத்தைவிட்டு விழுந்துவிடும்.

ஆகையால் இல்லறத்தொழிலை நன்னெறியில் நடத்திக்கொண்டே, “ நாம் முத்தியடையவேண்டும் ” என்ற ஒரு திட எண்ணத்தை மனதில் உறுதியாய் வைத்துக்கொண்டு, அதற்காக வேலைசெய்வதை உலகில் நமது கட்டாய வேலையாய்க் கருதி, தினம் கொஞ்சகாலத்தை அவ்வழியில் செல

வழித்துவந்தால் சத்சங்க வாசனையால் முத்திமார்க்கம் கட்டாயம் கிட்டும். இப்பிறவியிலேயே கிடைக்காவிடினும் இனிவரும் பிறவியிலேனும் கிடைக்கும்.

பத்திரிகாசிரியர்.

நாலடியார் வசனம்
(225 ம் பக்கத் தொடர்ச்சி).

13 - ம் அதிகாரம்.

தீவினையக்சம்.

(தீய காரியங்களைச் செய்ய அஞ்சுதல்.)

சுகோடுகள், சிலகாலம் சம்சார துக்கத்தில் தங்கியிருந்து (பின்) துறவற நெறியில் சேராத மனிதர்களின் பிணங்களை யுடையவையாம். ஆனால், நல்லறிவில்லாத அற்ப அறிவையுடைய மூடர்களின் வயிறுகள், பொருந்திய (இழிவாகிய) யிருகங்களுக்கும் பறவைகளுக்கும் சுகோடுகளாம். (1)

வண்டுகள் சப்திக்கும்படியான காட்டிற் பொருந்தி வசிக்கும் கவுதாரிகாடை முதலிய பறவைகளைப் (பிடித்து) கூட்டில் பொருந்தும்படி வைத்து வளர்ப்பவர்கள், (மறு பிறப்பில்) இரும்பு விலங்கு மாட்டப்பட்ட கால்களையுடையவர்களாய், கருமையான வட்டை நிலங்களிலும் வீளை நிலங்களிலும் (வேலை செய்யச்) செல்வார்கள். (2)

முற்பிறப்பில் நண்டை (பிடித்துத் தின்ன) விரும்பி (அதன்) கால்களை முரித்துத்தின்றதனாலாகிய பழைய தீவினையானது (மறு பிறப்பில்) வந்து சேர்ந்தால், (அத் தீவினையைச் செய்தவர்கள்) உள்ளங்கை மாத்திரம் சங்கு மணிபோல நிற்க, (மற்ற) விரல்களெல்லாம் அழுகிப்போய் (மிருந்த) துன்பத்தைத் தரும்படியான குஷ்ட நோயை யடைவார்கள். (3)

(குளிர்ந்த தன்மையுடைய) நெய்யும் நெருப்பின் வெப்பத்தை யடைந்தால், (உடம்பை) எரிக்கும்படி காய்ந்து, (தன்னைச் சேர்ந்தவர்களுக்கு) துன்பமடையும்படியான நோயை யுண்டாக்கும். (அதுபோல), (நல்லொழுக்கத்தினின்றும்) தவறுதலில்லாத மேலோரும், தீய காரியங்களைச் செய்யும் கீழ் மக்களோடு சேர்ந்து, (அதனால் தமது நல்லொழுக்கத்தினின்றும்) தவறி, மிகவும் கொடிய செயல்களைச் செய்வார்கள். (4)

(அறிவினால்) பெரியோர்களுடைய சிநேகமானது, இளஞ் சந்திரன் போல, தினந்தோறும் படிப்படியாக வளரும். (அறிவினால்) சிறியோர் சிநேகமோ, ஆகாயத்திற் செல்லும் பூண்ச்சந்திரன் போல, (தினந்தோறும் படிப்படியாக) தானாகவே குறைந்து போகும். (5)

(இவர் நற்குண நற்செய்கைகளால்) நிறைந்தவரென்று மதித்து (நீ) சிலரிடம் சிநேகம் செய்தாய். (அப்படிச்) சேர்ந்த உனக்கு, (நீ நினைத்த படி) அந் நற்குணங்கள் அவர்களிடம் இல்லையானால், (அது) ஒருவன் ஒரு சிமியியைப் பார்த்து, அதில் வாசனைப் பொருள் இருக்கின்றதென்று நினை

த்து, திறந்து பார்த்தபொழுது அதற்குள் வாசனைப் பொருள் காணாமல் பாம்பைக் கண்டதுபோன்றதாம். சிநேகம் செய்தவனே! (நீ இதைக்) கேட்பாயாக. (6)

மலைச்சாரல்களில் சிறந்த இரத்தினங்களிருந்து கொண்டு பிரகாசிக் கும்படியான நாட்டை யுடையவனே! (நாம் சொல்வதைக்) கேள். (இவ் வுலகத்தில்) மனிதர்களுடைய (மனமும் செய்கையும் ஒன்று பட்டிராமல்) எண்ணம் வேறாகவும் அவர்களுடைய செய்கை வேறாகவுமிருக்கும். (ஆகையால்) ஒருவருடைய மனதை ஆராய்ந்தறியத்தக்க வல்லமையுடைய வர்கள் யாரிருக்கிறார்கள்! (ஒருவருமில்ர் என்றபடி.) (7)

சேற்றை நீக்கித் தெளிந்துநிற்கும் அருவி நீர் பொருந்திய அழகிய மலை நாட்டையுடைய பாண்டியனே! மனமார சிநேகிக்காமல் (தங்கள் சொந்த நன்மையையே நாடும் தொழிலையுடையவர்களாய், வஞ்சனையாக சிநேகித்தவர்களுடைய மிகுந்த சிநேகமானது, மனதில் குற்றமுடைய தாகும். (8)

(ஒருவன் தனது பகைவனைக் கொல்லுவதற்காக) ஒங்கிய பிரகாசமுள்ள வாளாயுதமானது, அப்பகைவன் கையில் அகப்பட்டுவிட்டால் அப் பகை வனைக் கொல்லாமற்போவது மாத்திரமல்லாமல், அவன் வலிமையையும் அழித்துவிடும். இது உண்மை. (அதுபோல) (மூடர்களுக்குச் செய்யும்) உபகாரமானது இம்மையில் மாத்திரமன்றி, மறுமையிலும் தொடர்ந்து தன்புண்டாக்குவதால், அறிவில்லாதவர்களிடத்தினின்றும் நீங்குதல் நல்ல காரியமாம். (9)

என் மனமே! மனையாளிடத்துக் கொண்டுள்ள அன்பைவிடாமல், பிள்ளைகளுக்காகவும் ஏக்கங்கொண்டு எவ்வளவு காலம் வாழ்வாயோ! எவ் வளவு சிறியதாயிருந்தாலும் (ஒருவன்) செய்த நற்காரியமே யல்லாமல் அவனது உயிருக்கு அடையும்படியான நற்பயன் வேறில்லை. (10)

ஓரண்டாவது பொருட்பால்.

(பொருளின் பதப்பை யுணர்ந்துவது.)

14 - ம் அதிகாரம். கல்வி

(மனிதர்களுக்கு) மயிர் முடியின் அழகும், மடிப்புள்ள வஸ்திரங்களின் கரையின் அழகும், மஞ்சள் பூச்சின் அழகும் அழகல்ல; நாம் நற்குண முடையவர்களாயிருத்தல் வேண்டுமென்கிற நல்ல அறிவைக் கொடுப் பதால், கல்வியின் அழகே சிறந்த அழகாகும். (மஞ்சளழகு என்றது பெண்களைக் குறித்து; ஆகவே பெண்களும் கற்கவேண்டும்; அதுவே அவர்களுக்கும் அழகாகும் என்பது விளங்குகின்றது.) (1)

(கல்வியானது) இவ்வுலகத்திற்குரிய இன்பங்களைக் கொடுக்கும்; பிறர்க்குக் கொடுப்பதால் குறைவு படுதலில்லை; (கல்வி கற்றவர்களாகிய)

தங்களை (புகழை யுண்டாக்குவதால்) விளங்கச் செய்யும்; தாம் உயிரோடிருக்கும்பொழுது அழிந்து போவதில்லை; (ஆதலால்) கல்வியைப்போல், அஞ்ஞானமாகிய நோயைப்போக்கும் (ஒரு) மருந்தை நாம் எவ்வுலகத்திலும் பார்க்கவில்லை. (கல்வியே அஞ்ஞானத்தைப் போக்கி மெய்ஞ்ஞானத்தை யளிக்கும் சிறந்த மருந்தாம்.) (2)

களர் நிலத்தில் உண்டான உப்பைப் பெரியோர்கள் (நல்ல) வீளைச் சல் நிலத்தில் உண்டாகும் நெல்லவிட மேலானதாகக் கொள்வார்கள். (அதுபோல), இழிவான சாதியில் பிறந்தவரானாலும், (தூல்களைக்) கற்று (அவற்றின்) பொருளை அறிந்தவர்களை, உயர்ந்த ஸ்தானத்தில் வைத்து மேன்மைப்படுத்த வேண்டும். (3)

(கல்வி, செல்வத்தைப்போல) வைத்துள்ள இடத்திலிருந்து அந்நியரால் அபகரிக்கப்படமாட்டாது. (பெற்றுக் கொள்ளத்தக்கவர்கள்) கிடைத்து, (அவருக்குக்) கொடுத்தால் குறைவுபடுதலில்லை. மிக்க சிறப்பையுடைய அரசர்கள் கோபித்தால் (அதனை) கவர்ந்து கொள்ளமாட்டார்கள். (ஆகையால்), ஒருவன் தன் பிள்ளைகளுக்கு ஆஸ்தியாகச் சேர்த்து வைக்கத் தக்கவை கல்விப்பொருளேயாம். செல்வம் முதலிய மற்றைப் பொருள்களல்ல. (4)

(கற்கவேண்டிய) கல்விகளோ அளவற்றன. (முழுமையும் கற்போமென்றால்) கற்பவர்களுடைய வாழ்நாட்களோ சிலவாம். (அவற்றிலும்) மெல்ல யோசித்துப்பார்த்தால் (படிப்பிற்குத் தடையாகும்) நோய்களோ பலவாம். (ஆதலால், அறிவுடையோர், நீரையும் பாஸையும் கலந்து வைத்தால்) நீரை ஒழித்துப் பாலை உண்ணும் அன்னப் பறவைபோல, (தூல்களின் தன்மையை) அறிந்து, தெளிவாக ஆராய்ச்சிசெய்து (உயிர்க்கு உறுதியாக்கும்) பொருத்தமான (ஆன்மார்த்த தூல்களையே) கற்பார்கள். (5)

(ஆற்றில்) மரக்கலத்தை ஒட்டுகிறவன், ஆராயுமிடத்து பழமையான சாதியில், தாழ்ந்த சாதியில் சேர்ந்தவனென்று இகழாமல் (பெரியோர்) அவன் துணையால் அந்த ஆற்றைக் கடப்பார்கள். (அதுபோலவே) தூல்களைக் கற்றறிந்த புலவனை (அவன் தாழ்ந்த சாதியானாலும்) அவனைத் துணையாகக்கொண்டு நல்ல தூல்களைக் கற்கவேண்டும். (6)

கெடுதலில்லாத பழமையாகிய தூற் கேள்விகளைக் (கேட்கும்) தன்மையுடையவர்கள், பகைக்கும் குணமில்லாதவர்களும் துண்ணறிவு உடையவர்களுமான கற்றவர் கூட்டத்திலே சேர்ந்திருந்து சந்தோஷமடைவதை விட, விசாலமான ஆகாயத்தில் வசிப்பவர்களாகிய தேவர்களுடைய சுவர்க்கலோகம் இன்பமுண்டாக்குவதாயிருந்தால் பார்ப்போம். (சுவர்க்க இன்பத்தைவிட, நற்கல்விகற்ற புலவரோடு கலந்திருந்து அனுபவிக்கும் இன்பமே சிறந்தது என்றபடி.) (7)

சப்திக்கின்ற கடலினது குளிர்ச்சி பொருந்திய கரையையுடைய பாண்டியனே! (பல தூல்களைக்) கற்றறிந்தவர்களுடைய சிநேகமானது,

கரும்பை நுனியிலிருந்து தின்றது போன்றதாம். (வர வர அதிக இன்பத்தைக் கொடுக்கும்.) கல்வி யறிவாகிய குணமில்லாத அன்பற்றவர்களுடைய சிநேகமானது, (கரும்பை) நுனியிலிருந்து தின்பதை விட்டு வேரிலிருந்து தின்றதைப் போன்ற தன்மையை உடையதாகும். (முதலில் இன்பம் மிகுந்திருந்து போகப்போக குறைந்து விடும்.) (அதி-13 பாட்டு. 5-ன். கருத்தை இதனோடு ஒப்பிடுக.) (8)

பழமையான சிறப்பையும் ஒளிபொருந்திய நிறத்தையு முடைய பாதி ரிப்புவைச் சேர்தலால், புதியபானையானது (வாசனைபெற்று), (பின்பு), தன்னிடத்திலுள்ள தண்ணீர்க்கும், அந்தப் பரிமளத்தைக் கொடுக்கும். அதுபோல, (ஒருவர்) தாம் படியாதவரானாலும், படித்தவர்களைச் சேர்ந்து ஒழுகினால், தினந்தோறும் நல்லறிவு உண்டாகப்பெறுவர். (9)

அளவுமிகுந்த சாஸ்திரங்களுக்குள் தத்துவ ஞானத்தைத்தரும் நூல்களைக்கற்காமல், இவ்வுலகத்திற் குரிய நூல்களைப் படிப்பதெல்லாம், 'கல கல' வென்று வீணாகக்கூடும் அளவுடையதே யல்லாமல், அவற்றைக் கொண்டு பிறவித்துன்பம் நீங்கும் வகையை அறிபவர் இல்லை. (அதி. 6. பாட்டு. 2-ன். கருத்தையும் இதனோடு ஒப்பிடுக.) (தொடரும்.) (10)

பு. ஸ்ரீநிவாசன், தமிழ்ப்பண்டிதர்,

சித்தூர்.

ஆரிய சித்தாந்தம்.

(சர்வசத்தி)

(221-ம் பக்கத் தொடர்ச்சி.)

இதுகாறும் கூறிவந்தவைகளை விளக்கும் பொருட்டு சிலவிஷயம் வரை வது, அவசியம். அதாவது ஆன்மா அந்தத்தில் அடையும் இடமேயாம். இதையே மோட்ச ஸ்தலமென்று முன்னர்க் கூறப்பட்டது. அதுயாது? பொருளா? குணமா? இடமா? என்பனவாதிப் பல கேள்விகளுக்கு இடமாய் நிற்பது. அது சத்து சித்து ஆனந்தம் எனப் பலபெயர் பெறும். இதைப்பொருள் என்றே வேதங்கள் கூறும். பொருளாயின் மனவாக்காதி இந்திரியங்களுக்கும், நுட்பப் பொருள்களைப் பெரிதாக்கித் தெளிவாகப் புலப்படுத்தும் எவ்விதக் கருவிகளின் ஆராய்ச்சிக்கும் அகப்படாம லிருக்குமா? அது சர்வசத்திகளையும் தன்னுள் அடக்கிக்கொண்டு நிற்கும் ஒரு அதிநுட்பமான பொருள். எங்கும் வியாபித்து எல்லாவற்றையுந் தனது வியாபகசக்திக்குள் நிலைபெற நிறுத்தி, அவற்றினுள்ளும் தான் வியாப்பியமாய் நிற்பதொன்று. அது அணுவுக்கு அணுவாயும் மேருவுக்கு மேருவாயும் உள்ளதென்று வேதம் வியந்து கூறும். அது எல்லாவற்றிலும் வியாபித்து பரமானுக்களுக்குப் பரமானுவா யிருப்பதினால் கருவிகளுக்கு அகப்படுவதில்லை. புலன்களுக்குப் புலப்படுவதில்லை. ஆயினும் பக்தர்கள் பாவனைப் படி அவ்வப் பொருளாய் வெளிப்படும் சக்தியுள்ளது. அப்பொருளின் சக்திகள் எல்லாவற்றையும் மூன்று வகையாக்கி அதன் மகிமையை விளக்கு

வார் ஆரிய சித்தாந்திகளான பதார்த்தகுண சோதகர்கள். அவை சலனம் நிச்சலனம், கிராகியம் என்பனவாம்.

சலனம் என்பது அசைத்தல், அசைதல்; நிச்சலனம் என்பது நிறுத்தல், நிற்பல்; கிராகியம் என்பது கவர்ச்சி, இழுத்தல் என்பனவாம். இம் மூன்றனுள் சர்வசக்திகளும் அடங்கும் என்பர் ஞானத்திற் சிறந்த ஆரியர். எல்லாச்சக்திகளும் ஒருங்கேகூடி நிற்பதினாலேதான், காண்பது காணப்படுவது எல்லாம் அதுவேயென்று வேதம் கூறுகின்றது. அது எங்கு மிருந்து சகல பொருள்களுக்கும் ஆதாரமாகியும், அவற்றைத் தொழிற் படுத்துவதாயும், அவற்றை நிலைபெயராமல் நிறுத்துவதாயு மிருக்கின்றது. தனது வியாபகத்துக்கு உட்பட்ட பொருள்களை நிச்சலனம் அல்லது நிறுத்தல் என்னும் நிலைவிட்டுப் பெயராமல் நிற்கும்படியும், சலனம்-அசைத்த லென்னும் சமுலும்படி இயக்கியும், கவர்ச்சி—இழுத்தல் என்னும் சக்தி யால் தான் அவைகளைத் தரித்துத் தாங்கிக்கொண்டும் சர்வாண்ட சராசரங் களையும் நடத்திக்கொண்டு தான் சலன மற்று நிற்கின்றது. அதனாலேதான் உலகம் அநாதிரித்தியமாய் நடைபெற்று வருகின்றது. சர்வசக்தியும் உடைய பொருளாதலால் குணமென்றாவது பொருளென்றாவது கண்டறி யச்சாத்தியப் படாமலிருக்கின்றது. அதுவே பொருளாகவும் பொருளின் குணமாகவும் காணப்படுகின்றது. நீரினின்றும் பாலைப் பிரித்துக்கொள் ளும் அன்னத்தைப்போல யோகிகள் அதனை யுணர்கின்றார்கள். ஏனென் றால் ஞானமென்று ஒன்றையே அவர்கள் அதை யுணரும் கருவியாகக் கொண்டனர். ஞானத்தை அன்றி வேறெதனாலும் அதைக்காண முடியாது. அது ஞானமே சொருபமாயுள்ளது ஆதலால் ஞானத்தை ஞானத் தினாலேயே காணவேண்டும். எதுபோலவென்றால் நுட்பமான பூதப் பொருள்களைக் கண்ணாடி முதலிய பூதக் கருவிகளாலேயே காண்பது போலவாம்.

ஆயின் சர்வசக்தியும் ஒரு இடத்தில் ஒருங்கே நிற்குமென்பது எப்படி? பிரத்தியட்சமா? அனுபவமா? யுக்தியா? எதனால் அறிவது எனின், ஞானி கள் அனுபவத்தினாலே பிரத்தியட்சமாகவே காண்பார்கள். அவரொழிந்த வர்கள் அனுமானம் உபமானம் ஆகிய யுக்திகளினாலே கண்டறிந்து நிச்ச யிக்கவேண்டும். நிச்சயித்தபின் அனுபவத்துக்குக் கொண்டுவந்து கண்டு கொள்ளவேண்டும். ஒரு உபமானத்தை யெடுத்து ஊகித்து ஆராய்ந்தால் கண்டு கொள்ளலாம். அதாவது பூமியை ஆராய்ந்தால் அறியத்தகும். இது ஏகதேச உபமானந்தான். பூமியினிடத்தில் சர்வசக்தியும் அடங்கிய மூவ கைச் சக்தியும் உண்டு. கிராகிய சக்தியினால் சகல பதார்த்தங்களையும் தாங்கி நிற்கின்றது. நிறுத்தும் சக்தியினால் மலை, மரம், கொடி, செடி முதலிய அசரப் பொருள்களை நிலைபெறச் செய்கின்றது. இயக்கும் சக்தி யால் சரப்பொருள்களை ஓடித் திரியச்செய்கின்றது. எல்லாவற்றுக்கும் தான் ஆதாரமாய் நின்று சகல பொருள்களையும் தரித்துக் காக்கின்றது. தன்னிடத்தில் வீழ்ந்துகிடக்கும் வித்து முதலியவைகளைத் தன் கிராகிய

சக்தியால் வேரூன்றச்செய்து, இயக்கும் சக்தியால் மேலே முளைகளிம்பச் செய்து விருத்தியாக்கிப் பரிபாலிக்கின்றது. தான் தனது சக்தியால் அவற்றினுள்ளும் வியாபித்து நின்று அவற்றைப் பருத்து உயர்ந்து தழைத்துச் செழித்து வளர்ந்து முதிர்ந்து பலன்தரச் செய்கின்றது. இத்தொழிலுக்கு அப்பு, வாயு, அக்கினியாகிய சூரியன் இவைகளும் உதவிபுரிகின்றன. ஆயினும் தானே அப்பொருள்களாகவும், அவைகளே தானாகவும் நின்று, அவற்றிற்குரிய ருசி, மணம் முதலிய குணங்களையும் விளக்கி யுபகரிக்கின்றது. பொருள் அநந்தம்வகை, அவ்வவற்றிற்கும் அவ்வவையாய் நின்று சிருஷ்டிஸ்திதி லயம் என்கிற முத்தொழில்களையும் செய்கின்றது. பூமியில் ஏனைய பூதங்களாகிற அப்பு, தேயு, வாய்வு, ஆகாயமென்கிற பூதங்களின் கூறுகளும் சிறிது அடங்கி நிற்கிறபடியால் அவற்றின் சக்தியையும் அவாவி வேண்டிய அளவு கிரகித்துக்கொண்டு சராசரமயமான பிரபஞ்சத்தைப் பாதுகாக்கின்றது. பூமியிலுதித்த பொருள் பூசாரத்தை உண்டே ஜீவிக்கின்றது. இது பூ அண்டத்தைப்பற்றியது. இப்படியே பஞ்சபூதங்களிலும் இந்தச் சக்தி நிறைந்து இருந்து அங்கங்குள்ள பொருள்களைப் பரிபாலிக்கின்றனவென்பது ஆரியசித்தாந்திகளின் கொள்கை. சூரியன், அங்காரகன், குரு, கார்த்திகை முதலிய அண்டங்களை அக்கினி அண்டங்கள் என்பர். இது நிற்க.

இப்பொழுது காட்டிய திருஷ்டாந்தத்தினால் பூமியானது தன்னிடத்தில் உற்பவிக்கும் பொருள்கள்தோறும் வியாபித்துக் கலந்து நின்று தானே அப்பொருள்களாகியும், அப்பொருள்களே தானாகியும் கலந்து நிற்பதுபோலவும், அதனிடத்தில் அவ்வப்பொருள்களுக்குரிய பற்பல சக்திகளை யவ்வவற்றுக்குக் கொடுத்தும் தான் அவற்றுக்கு வேராகியும் நிற்பது போலவும் பரமான்மாவும் எல்லாப் பொருள்களினிடத்தும் தான் அவையென்கிற வேறுபாடின்றிக் கலந்து நிற்கும். இதனால் பூமியினிடத்தில் அனந்த சக்திகளுண்டென்றும் அவை பதார்த்தங்களுடன் கலந்தே தோன்று நிற்குமென்பதும் புலப்படும். பொருள்களின் குணங்கள் எல்லாம் பரிபாக முதிர்ச்சியினால் பூமி காரணமாக வெளிப்படுவதேயன்றிப் பூமியினிடத்திலிருந்து உண்டாகிறதல்லவாதலால் பூமியினிடத்தில் சர்வ சக்தியும் உண்டாகும் என்பது எப்படிப் பொருந்துமெனின், அதுபற்றியே ஏகதேச வுபமானம் என்று கூறித் தொடங்கினோம். ஒரு முளையானது சிறிய உளுந்தைப்போலக் காணப்படுகின்றது. இரண்டொரு தினங்களில் ஒரு விரலளவாகின்றது. நாளடைவில் சாகோபசாகைகளாய்ப் பரந்து வெகு பெரிதாய்விடுகின்றது. அது எப்படியாயிற்று? நென்மணியளவாயிருந்த ஒரு விதை முளைத்துப் பத்துப்பாரம் இருபதுபாரம் அளவுள்ள பெரிய விருட்சமாவதெப்படி? பூமியானது சாராம்ச சக்தி ரூபமாய், அதனுள் தினந்தோறஞ் சிறிது சிறிதாகப் பிரவேசித்து நிற்பதனால் அல்லவோ அது அவ்வளவு பெரிதாயிற்று. ஆதலால் பூமியினிடத்தில்தான் அதன் மயமாக மாறும்

சக்தியும் அந்த வித்துக்கு அதைக்கொண்டு விருத்தியாகவும் உண்டென்பதே சித்தம். பூமியினிடத்தில் அனந்த சக்திகளும் சூட்சும ரூபமாயுண்டென்பது கொள்ளற்பாலது. “உள்ளது போகாது இல்லது வாராது” என்கிற பிரமாண வசனத்தினால் அவ்விரு பொருள்களினிடத்திலும் உள்ள சக்தியே இவ்வாறாயிற்று.

இனி ஒரு பொருளினிடத்தில் ஒரே குணமும், இரண்டு மூன்று முதலிய ஒன்றுக்கொன்று மறுதலையான குணங்களுமுள்ளவென்று பதார்த்த பரிசோதகர்களும் கூறுகின்றார்கள். பிரத்தியட்ச நூலாகிய வைத்திய சாஸ்திரங்களும் கூறுகின்றன. இதுகாறும் கூறியது ஒரு பொருளினிடத்தில் பல குணங்க ளிருக்கலாமென்பது விளக்குதற்கே. பூசாரங் குறைந்த சில விடங்களில் பயிர்கள் விருத்தியாவதில்லை. விருத்தியானாலும் பலன் தருவதில்லை. விருத்தியானாலும் அவ்வவற்றிற்குரிய சரியான ருசியும், மணமுமிருப்பதில்லை. இதனாற் பூமியின் சக்தி பலவெனப்படும். இப்படியே ஏகாசமான ஒரு பொருளினிடத்தில் அனந்த குணங்களு முளவாமென்று கொள்க.

இவ்விதமாகவே பரமான்மாவினிடத்தில் அனந்த சக்திகளு முள. பூமியைப்போலவே அதுவும் எவ்வெப்பொருளோடு கலந்து நிற்கிறதோ அவ்வப் பொருள்களாகவே காணப்படும். அவ்வப் பொருள்களின் குணங்களை விருத்தியாக்கி அவற்றைப் பரிபாகப்படுத்தும். இதனையே தெய்வம், என்று கூறும் நூல்கள்.

மூன்று பொருள்கள் அனாதிப் பொருள்களாம். இப்பொருள்களை அத்தைவ சித்தாந்திகள் ஜகம், ஜீவன், பரம் என்பார்கள். சைவ சித்தாந்திகள் பதி, பசு, பாசம் என்பார்கள். வைணவர்கள் சித்து, அசித்து, ஈசுவரன் என்பார்கள். இவற்றுள் ஜகம், பாசம், அசித்து என்பவற்றினிடத்திலிருந்தே சராசரங்களுண்டாகின்றன. பரம், பதி, ஈசுவரன் என்பது, இவற்றை அதிஷ்டித்து நின்று ஜகத்தை நடத்தும். ஜீவன், பசு, சித்து என்பது பாசம், அசித்து ஜகம் என்பதிலிருந்து உருவத்தைப் பெற்றுக் கட்டிலனுக்குப் புலப்படாநிற்கும். இதுவே ஜீவான்மா, கிஞ்சிக்குன் முதலிய பெயர்களாற் கூறப்படும். போகபோக்கியங்களெல்லா மிதற்கேயாம். பரமான்மா என்கிற சர்வ சக்தி இவற்றொடு கலந்து நின்று ஜீவான்மாவைப் பரிபாகப்படுத்தித் தன்னுடைய நிறுத்தும் சக்தியால் கவர்ந்து தன்னிடத்தில் ஒடுக்கிக்கொள்ளும். இதுதான் மீளாக்கதியாம். அவ்விடம் சேர்ந்த பொருள் மீண்டும் வருவதில்லை. அதுதான் சாயுஜ்ய முக்தி யென்னப்படும். எல்லாப் பொருள்களிலும் கலந்து அவற்றுக்குத்தான் வேறுகாமலும் தான் அதுவாகாமலும் தனித்தும் நிற்பதே பரமான்மாவென்கிற பரம்பொருளினியல்பு. ஆகவே அதற்கென ஒரு சொரூபம் ஏற்படாமையால் அதை ஒன்றாலும் அறியக்கூடாது. பாவனை செய்கிறவர்களின் பாவனா சொரூபமே அதற்கும் சொரூபமென்பர். அதனாலேதான் அதைக் காணலாம். இயற்கைச்சொரூபம் ஞானத்தால் உணரப்படும். (தொடரும்.)

சிவானந்தசாகர யோகீஸ்வரர்.

பகவத்கீதை வசனம்.

(235-ம் பக்கத் தொடர்ச்சி.)

[முற்கூறிய உலகாயதர்களின் திருஷ்டியும் சாஸ்திரீய திருஷ்டியோல் இஷ்டந்தானோ என்னும் அர்ச்சுனன் சங்கைக்குப் பகவான் கூறியருள் கின்றார்.]

ஏ பார்த்த! மேலே கூறப்பட்ட உலகாயதர்போன்ற அசுர சபாவ முடையோர் விரும்பப்படாதவர்களாய், வருணச்சிரமதருமங்களை வெறுத் துவிட்டனர். சத்தியத்தையும் ஆசாரத்தையும் கைவிட்டார்கள். விவேக புத்தியை இழந்துவிட்டார்கள். அற்ப புத்தியோடு கூடிக்கொண்டார்கள். பெரும் பழியான காரியங்களையே செய்வார்கள். தங்கள் காரியங்களால் வரும் இலாப நஷ்டங்களை யறியார்கள். இவர்கள் இவ்வுலகத்தை யழிப்ப தற்காகவே அவதரித்தவர்கள் என்றறிதி.

(மேற்கண்ட உலகாயதர்போன்ற அசுர சம்பத்துடையோர் பூலோ கத்தை யழிக்கும் குணம்பொருந்திய துஷ்ட ஜெந்துக்களாகிய தாமதயோ னிகளில் ஜனிப்பார்கள். ஆதலின் அத்தகைய அதேகாதிக்காளாகாதிருக் கவேண்டினோர் அத்தகைய குணங்களை விட்டொழிக்கவேண்டும்.)

மேலும் அவர்கள் எவ்வளவுகாலமாயினும் விஷய போகங்களில் பூரண மாகாதவைகளைப் பூரணமாக்க விரும்பி, உலகோர் தம்மை மெய்ப்பக்தர் என்று கருதுமாறு இல்லாத நற்குணங்களை இருப்பனபோல் காட்டி, அவி வேகம், குரோதம், துவேஷம் முதலிய தீய குணங்களோடு பொருந்தியிருந் தும், தங்களுக்குத் தகுதியல்லாத அசத்தான தவங்களையே செய்யாநிற்பர்.

இன்னும் அவர்கள் மரணபரியந்தம் தங்களுக்குக் கிட்டாத பொருள் களின் மேலேயே சிந்தனையை வைத்திருப்பார்கள். இவ்வுலகில் அனுபவிக்க நேர்கின்ற வனிதையாதி போகங்களையன்றி தருமமென்றாவது மோக்ஷ மென்றாவது வேறொரு பொருள் மறந்தும் கிடையாதென்பர். பூமியிற் சனித்து பேராசையாகிய யிவற்றால் பிணிக்கப்பட்ட இந்த அசுர சம்பத் துடையோர் உலகத்தின் அறித்திய போகங்களை யனுபவிப்பதற்காக அநி யாய வழிகளில் பொருளைச் சேகரிப்பார்கள்.

(இப்போது பகவான் இத்தகையோரின் மன நாட்டத்தையும் இவர்க ளடையும் நரகப்பிராப்தியையும் அருளிச்செய்கிறார்.)

ஏ பார்த்த! இவர்கள் அடைந்த தனம் முதலிய பொருள்களால் மன மகிழ்ச்சியடைந்து “நாம் இந்தப் பொருள்களை யடைந்துவிட்டோம், இனி வேண்டிய வேறுபொருள்களைச் சீக்கிரம் அடைவோம் என்றும், இப்பகை வரை யொழித்துவிட்டோம், இனியுள்ள மற்றப் பகைவரையும் அழித்து விடுவோம் என்றும், இவ்வுலகபோக பாக்கியங்களை எம்மைப்போல் அனுப விக்கத்தக்க சமர்த்தர் ஒருவருமில்லையென்றும், நமக்கு மேலானவர்களாக வும் சமமானவர்களாகவும் யார் இருக்கிறார்கள்? ஒருவருமில்லை” என்றும் கருதா நிற்பர்.

ஏ பார்த்த! இவர்கள் “நாம் ஜனக்கூட்டமும் வல்லமையும் சகமும் அடைந்திருக்கிறோம். செல்வம் மிக்க அதிகமாகவுடையோம். ஆதலின் எம்மினும் மேலானவர்கள் ஒருவருமில்லை” என்று தம்மைத்தாமே புகழ்ந்து கொள்வார்கள். இன்னமும் “நாங்கள் பல யாகங்களைச் செய்வோம். மேகம்போல் தானங்களை யளிப்போம்” என்று தினந்தோறும் மனோராஜ ஜியம் செய்வதேயல்லாமல் வேதத்தில் கூறுகிறபடி செய்யார்கள்.

பந்தத்தை யொழித்தற்குக் காரணமாகவில்லாத பலவித துஷ்ட எண்ணங்களிலேயே சுழன்றுகொண்டிருப்பவரும், அடக்கற்கரிய மோகமாகிய வலையில் சிக்கி யுழல்பவருமாகிய இவர்கள் புல் னுனியிலிருக்கும் பனித்துளி சூரிய கிரணத்தால் உலர்ந்துபோவதுபோல், கூற்றுவனால் உயிர் நடுக்குற்றிறந்து கடத்தற்கரிய கொடிய அசுசியாகிய நரகக்கடலிலே வீழ்வர்.

ஏ பார்த்த! இந்த அசுர சம்பத்துடையோர் தங்களுையே மேலானவர்களாக மதித்துப் புகழ்ந்து, உண்மையான சாதுக்களைச் சிரேஷ்டராகப் பாராட்டமாட்டார்கள். பழைய வேதங்களில் கூறப்பட்ட விதிகளைக் கைக்கொள்ளாமலே யாகங்களைச் செய்யாநிற்பர்.

நிலையான களிப்பும், பலமும், காமாதிகளும், நான் என்கிற அகங்காரமும் பொருந்தியுள்ள இவர்கள் தம்மவர்கள் யாவரிடத்தும் எனது சுபாவத்தை அன்னியமாகக் கருதிக்கொண்டு துவேஷத்தையே செய்யா நிற்பர்.

(பரமேசுவரராகிய உமது கருணையால் இந்த அசுர சுபாவமுடைய மாந்தர்க்கு ஒருகாலத்தில் நற்கதி கிடைக்காதோ என்ற அர்ச்சுனன் சங்கைக்குப் பகவான் அருளிச்செய்கின்றார்.)

ஏ அரசனாகிய பார்த்த! மானிடர்களில் அதமரும், பிறர்க்குக் குறாமான தீங்குகளைச் செய்வதில் அரவத்திற்கொப்பானவருமாகிய இந்த அசுர சம்பத்துடையோரை ஒழியாத துன்பங்கள் வந்து சேரும். யானே அவர்களைக் கீழான யோனிகளாகிய புற்றுகளில் அடிக்கடி புகும்படி வீழ்த்துவேன்.

இவ்வாறு வியாக்கிரசர்ப்பாதிகளாகிய அசுர யோனிகளை, யடைந்த இவர்கள் விவேகஞானமடையும் வழியின்மையாலே நற்கதிக்கேதுவான வேதமார்க்கத்தை யடையாமல் கொடிய நரகங்களில் சுழன்று திரிந்து வருந்தா நிற்பர்.

ஒருவரை எப்போதும் அதம யோனிகளில் ஜனிக்கும்படிச் செய்வதும், எப்போதும் நரகத்தில் உழலச்செய்வதும் ஆகிய இவைகள் வரும் வழிகள் மூன்றுள். அவற்றை ஒருமுறை கிரமமாகப் போதிக்கின்றேன் கேட்பாயாக.

ஏ பார்த்த! விஷய போகங்களிலுண்டாகும் பிரீதியாகிய காமம், தன்னுடையதை யின்னொருவர்க்குக் கொடுக்க மனம் பொறுத குணமாகிய உலோபம், சுடுகின்ற அக்னிக்குச் சமதையாகிய கோபம், இந்த மூன்றுமே

ஒருவனுக்கு நாகத்திற்கும் நாசத்திற்கும் காரணமாகும். ஆதலினால் இவை மூன்றையும் விட்டொழித்தோர் சர்வ அநர்த்தங்களினின்றும் நீங்குவதாகிய நிராதிசயானந்த மயமாகிய மோக்ஷத்தை யடைவார்கள். சாத்திரங்களில் அந்தந்த அதிகாரிகளுக்கு விதித்துள்ள விதி நிகேதங்களின்படி நடக்க வேண்டுமென்ற விருப்பத்தை விட்டுத் தம் மனம்போன வழியே நடவா நிற்பவர்கள், இகலோக பரலோகங்களில் அடையக்கூடிய சுகங்களையும், சித்தசுத்தியையும், அதன் துவாரா அடையக்கூடிய முத்தியையும் அடையார்கள்.

ஏ பார்த்த ! மேலே கூறப்பட்ட காரணங்களால், காரியா காரியங்கள் அனைத்தையும் அறிவதற்கு மார்க்கமாகிய சுருதியாதி சாத்திரங்களில் விதிக்கப்பட்ட மார்க்கத்திலேயே ஒரு தோஷமும் கருதாமல் உனது அதிகாரித் தன்மைக்குத் தக்க தருமபுத்தம் முதலிய காரியங்களையே செய்வாயாக.

(அசுர சம்பத்துடையோர்களிடத்துள்ளனவாகக் கூறப்பட்ட குணங்களை நீக்கி, முக்கியமாய் காமம், உலோபம், கோபம் என்ற கொடிய மூன்று குணங்களையும் அடியோடொழித்து, சித்தசுத்திபொருந்தி சாத்திரங்களில் கூறப்பட்ட விதி நிகேதங்களின்படி ஒழுகினால் நற்கதி பெறலாம் என்பது கருத்து.)

பதினாறுவது அதிசயாயம முற்றிற்று.

(தொடரும்.)

சீடன்.

அம்பாலிகை அல்லது அதிசய மரணம்

(238-ம் பக்கத் தொடர்ச்சி.)

கறுப்:—சந்தோஷமேன் ?

லாயர்:—கூறுகிறேன். ஆவேசமானால் கண்களுக்குப் புலப்படுமேயன்றி நீதி ஸ்தலத்தில் வந்து நின்று நமக்கு விரோதமாய்ச் சாகுபிகராதது.

கறுப்:—ஆனால் இந்த ஆவேசம் அப்படிச் செய்யுமென்றே நான் அஞ்சுகிறேன்.

லாயர்:—அப்படியானால் உனக்கென்னவோ சந்தேகமிருக்கிறது.

கறுப்:—ஆம். இப்போது உயிரோடு தோன்றும் அச்சதன் பொய் யச்சதனாயிருக்கலாகும்.

லாயர்:—பொய் அச்சதனாயின் நமது இரகசியமெல்லாம் எப்படி யவனுக்குத் தெரியும் ?

கறுப்:—அதில் ஒரு பாகமாவது தெரிந்துகொண்டிருக்கலாமென்ற கருதக் காரணமிருக்கிறது.

லாயர்:—அப்படியாயின் எல்லாம் இராத்திரிக்குத் தெரிந்துவிடும்.

கறுப்பண்ணன் வியப்போடு இராத்திரிக்கு எப்படி தெரியும் என்று வினவினான். அதன்மேல் லாயர் தனக்கும் அச்சதன் என்று தன் வீட்டிற்

சூக் கட்டந்த இரவு வந்தவனுக்கும் நடந்த விவகாரங்களையும் கடைசியில் அவனும் தானும் இரவு ஒன்பது மணிக்குத் தன் ஆய்வில் சந்திப்பதாய்ச் செய்துகொண்டிருக்கும் ஏற்பாட்டையும் கூறினான்.

கறுப்:—ஏதோ சூது நடந்திருக்கிறது என்று இப்போது உனக்குத் திருப்தியாய்த் தெரிகிறதா?

லாயர்:—அதைப்பற்றி யெனக்கொண்டும் தெரியாது. இதை யெப்படியும் நான் கண்டுபிடித்துவிடுவேன். அந்த உருவம் யார் என்னவென்று எனக்கொண்டும் தெரியாது. ஆயினும் அது அச்சதனுடைய ஆவேசமென்றே பெரும்பாலும் நம்புகிறேன்.

கறுப்:—நீ ஆவேசங்களுக்குப் பயப்படுவதில்லையே?

லாயர்:—நான் இல்லுலகில் பயப்படுவதெல்லாம் நியாயஸ்தலத்தில் வந்து நின்று எனக்கு விரோதமாய்ச் சாக்ஷி கூறத்தக்க மானிட உருவங்களுக்கே. ஒரு ஆவேசம் அப்படிச் கூறுது. அதனால் நமக்கொரு கெடுதியும் நேரிடாது.

கறுப்:—இப்போது நாம் கண்டது நமக்குக் கெடுதி விளைவிக்கக்கூடிய மாமிச தேகமுடைய உருவமே யென்று நான் நம்புகிறேன்.

லாயர்:—மலையாளி இரவு சரியாய்ச் எட்டுமணிக்கு என் ஆய்வில் வந்திருக்கும்படி திட்டம் செய்துவிடு.

கறுப்:—அவனை யேன் வரச்சொல்லுகிறாய்?

லாயர்:—அவனைக்கொண்டு அந்த ஆவேசத்தைப் பிடிக்கச்செய்ய.

கறுப்:—அவன் வரமாட்டான். அவன் தைரியத்தை யிழந்துவிட்டான். அவன் தவறிவிடுவான். நான் வருகிறேன்.

லாயர்:—“வேண்டாம், நானே அந்த ஆவேசத்தைச் சந்திக்கிறேன்” என்றான்.

லாயருக்குக் கருப்பண்ணன்மேல் சந்தேகம் உண்டாய்விட்டது. தானும் மலையாளத்தானும் இருட்டில் கட்டிப் புரண்டுகொண்டிருந்த போது தீபத்தோடுவந்த கருப்பண்ணன் கீழிருப்பவன் மலையாளியென்று தெரிந்தபின்பாவது உடனே யிருவரையும் விலக்காமலிருந்ததால் “இவர்கள் இருவரும் இப்படியே யொருவரை யொருவர் கொன்று இருவரும் மடியட்டும். அச்சதன்போல் இவர்களும் மடிந்தால் பிறகு நமது இரகசியத்தை யறிந்தவர்கள் யாருமில்லையென்று கருப்பண்ணன் தீர்மானித்துக்கொண்டே பேசாமலிருந்தான்” என்று லாயர் நன்றும் உணர்ந்துகொண்டான்.

கறுப்பண்ணன், ஆவேசத்தை நீ தனியே சந்திப்பது ஆபத்து என்றான். அதற்கு லாயர் “நான் தகுந்த எச்சரிக்கையோடுதான் நிரூபிப்பேன்” என்றான்.

கறுப்:—அந்த ஆவேசம், கடைசியில் கள்ளவேடம் தரித்த ஒரு போக்கிரியாயிருந்தால், இரவில் உன்னிடம் வரும்போது தானும் தக்க எச்சரிக்கையோடுதான் வரும் என்று எண்ணிக்கொள்.

லாயர்:—“எப்படியாயினும் வரட்டும். மனிதனேனும் சரி, ஆவேசமேனும் சரி; இப்போது முன்னாடி யிவ்வளவு விஷயங்கள் தெரிந்தமட்டில் நான் தக்கபடி சர்வ ஜாக்கிரதையோடேதான் இருப்பேன்” என்றான். உடனே இரண்டு துஷ்டர்களும் அவரவர் மனையை நோக்கிப் பிரிந்து சென்றார்கள்.

அன்றையதினம் முழுதும் லாயர் ஆவேசத்தைச் சந்திப்பதற்காக மிக்க ஜாக்கிரதையான ஏற்பாடுகளையெல்லாம் செய்துகொண்டிருந்தான்.

இதற்கிடையில் நமது ஆனந்தலிங் சும்மாயில்லை. அவன் பவானியின் உளவால் கறுப்பண்ணன் வீட்டிற்குள் நினைக்கும்போது செல்லும் அனு கூலமடைந்தான். அவன் அம்பாலிகையின் இருப்பிடத்தைக் கண்டுபிடிக்க முயற்சி செய்துகொண்டிருந்தான். அவன், அந்த வீட்டிற்குள்ளாகவே யெங்கோ ஒளித்து வைக்கப்பட்டிருக்கிறான் என்று அவனுக்குச் சந்தேகம். மேலும் அவ்வீட்டில் கள்ள அறைகள் இருக்கின்றனவென்று அம்பாலிகை கூறினாள்.

அம்பாலிகை இறந்துபோனால் என்ற சம்பவத்தின் பின் வீட்டிலிருந்த ஆட்கள் எல்லாம் மாற்றப்பட்டு புதிதாய் அமர்த்தப்பட்டார்கள். அதிலும் முக்கிய காரியஸ்தியா யமர்த்தப்பட்டவள் மலையாளியால் கொண்டுவரப் பட்ட குட்டியாச்சி என்ற ஒரு மலையாளமாதா.

வீட்டின் ஓர் பாகத்தில் யாரும் பிரவேசிப்பதில்லை. அப்பாகத்தைச் சோதிக்கவேண்டுமென்று பவானிக்கு மிக்க ஆவல். அவள் பன்முறையப்பாகத்திற்குச் செல்ல முயன்றாள். ஆனால் எப்போதும் மலையாளத் தான் இவள் பின்னால் பூனைபோல் வந்துகொண்டே யிருந்தான்.

பவானி நெடுநாள் அங்கு இருப்பவளாகையால் எந்த இடத்தில் இரகசிய அறைகளிருக்கின்றன வென்பது அவளுக்குத் தெரியும். அதோடு அங்கு இரகசிய வழியிருக்கிறதென்றும், அந்த வழி புத்தகசாலையிலிருக்கிறதென்றும் அவள் அறிவாள்.

கறுப்பண்ணனும் லாயரும் சவக்கிடங்கிற்குச் சென்றதினம் மலையாளத்தான் எதற்காகவோ வீட்டைவிட்டு வெளிச் சென்றிருந்தான். அவன் வீட்டைவிட்டுப் போவது மிக்க துர்லபம். ஆகையால் இதுவே சமயமென்று பவானி தீர்மானித்துக்கொண்டாள்.

அச்சமயம் ஆனந்தலிங் அங்கு வந்திருந்ததால் பவானி அவனைப் புத்தகசாலையிலிருந்து வெளியனுப்பிவிட்டுச் சற்றுநேரம் கழித்து மலையாளி வீட்டிலில்லை யென்றறிந்ததே புத்தகசாலைக்குச் சென்றாள்.

ஆனந்தலிங் வீட்டைவிட்டு வெளிச்சென்றவன் மறுபடி யொருவர்க்கும் தெரியாமல் உள்ளேவந்து நிழலப்போல் தன் பிரியப்படி புழங்கத் தொடங்கினான். முற்காலங்களில் மாளிகைகளில் கள்ளக்கதவுகள் உள்ளனவென்றும் அவற்றைப் பெரிய பளுவான சாமான்களால் மறைத்துவைப்பது வழக்கமென்றும், அல்லது சுவர்களின்மேல் தைக்கப்பட்டிருக்கும்

சித்திரவேலை செய்த பலகைகளில் அவ்வழிகள் இரகசியமாய் மறைத்து வைக்கப்பட்டிருப்ப துண்டென்றும் பவானி கதைகளில் வாசித்திருக்கிறாள். ஆகையால் புத்தகசாலையில் மிக்க சாக்கிரதையோடு தேடத் தொடங்கினாள்.

சுமார் ஒருமணிநேரம் தேடியும் ஒன்றும் அகப்படவில்லை. சற்றுநேரம் சிந்தித்துக்கொண்டிருந்தாள். அச்சமயம் அங்கிருந்த சாளரத்தைச் சுற்றியிருக்கும் பலமான மர எழுதகத்தின்மேல் தோளாவைத்துச் சாய்ந்து கொண்டு இருந்தாள். அப்போது அப்பலகைகளின் சந்திலிருந்து புஸ் என்று காற்று அவள் தோளில் பட்டது. முதலில் இது வெளியிலிருந்து சந்துகளில் நுழைந்துவந்ததென்று எண்ணினாள். சற்றுநேரத்திற்குள் கட்டிடத்தின் உறுதி அவ்வாறு காற்று நுழையக்கூடிய மாதிரியானதல்லவென்று அவள் மனதிற்பட்டது.

அதனால் காற்று வருகிற இடத்திலிருந்து கையைக் கீழும் மேலும் ஏற்றித் தடவிப்பார்த்தாள். கடைசியில் நீளமான ஒரே சிறு சந்தின் வழியாய்க் காற்று வருகிறதென்று அறிந்துகொண்டாள். சுமார் அரைமணி நேரம் தேடியும் உள்ளக்கதவைத் திறக்கும் உளவகப்படவில்லை.

கடைசியில் அது தற்செயலாய் அகப்பட்டது. எப்படியெனில், அவள் ஒரு சோபாவின்மேல் நின்றுகொண்டு அம்மர எழுதகத்தின்மேல் சாய்ந்து கொண்டு இருக்கையில் திடீரென்று கால் நழுவுவது சட்டென்று மர எழுதகத்தைக் கெட்டியாய்ப் பிடித்தாள். உடனே அந்த எழுதகப்பலகை முழுமையும் ஒரு கதவுபோல் திறந்துகொண்டது.

அந்தோ அச்சமயம் கூர்மையான இரண்டு கண்கள் தன் செய்கை முழுமையும் கவனித்துக்கொண்டிருப்பதை யவள் அறியாள்.

எப்படியெனில் அச்சமயம் வெளியிற் சென்றிருந்த மலையாளி வீட்டிற்கு வந்துவிட்டான். பவானியை வீட்டின் மற்ற பாகங்களில் காணாததால் புத்தகசாலைக்குப் பூனைபோல் சென்றான். அங்கு பவானியைக் கண்டதே திரை மறைவில் மறைந்துகொண்டு அவள் செய்கைகளைக் கவனித்துக்கொண்டிருந்தான்.

அவனுக்கு மிக்க சந்தோஷமுண்டாயிற்று. இவளுடைய இரகசியங்களை யெல்லாம் தான் கண்டுபிடித்துவிட்டதாய் மிக்க சந்தோஷமடைந்தான். அச்சமயம் அவளைத் தடைசெய்யாது அவள் அறிந்துகொள்வதெல்லாம் அறிந்துகொள்ளட்டுமென்று கவனித்துக்கொண்டிருந்தான்.

அவன் கருத்தாவது, “இவளைக் கொன்றுவிட இதே சமயம். ஏனெனில் இப்போது இவள் இரகசிய விடத்திற்குச் செல்லும் பாதையை யறிந்துகொண்டாள். அங்கே யிவள் செல்லட்டும். அங்கேயே யிவளைச் சரிப்படுத்தி விடுவது மிக்க உத்தமம். அங்கு இவள் என்ன கூச்சலிட்டபோதிலும் வெளியே கேட்காது. அங்கு இவள் கொல்லப்பட்டால் சங்கதி வெளியில் வராது” என்று தனக்குள் தீர்மானித்துக்கொண்டே மெளனமாய் அவளைக் கவனித்துக்கொண்டிருந்தான். (தொடரும்.)

ஆரணி குப்புசாமி முதலியார்.

அறிவிக்கை.

நமது காரியஸ்தர்கள் இருவரும் இப்போது இங்கு வந்துவிட்டார்கள். னாதலின் இனி ஆனந்தபோதினியில் சந்தாதாரராகச் சேர விரும்புவோர் நமக்கு நேராக எழுதிக்கொள்ள விரும்புகிறோம். பத்திராதிபர்.

“ஆனந்தபோதினி.”

* * * * *

பிறநாகேளில் பத்திரிகைப் பெருக்கம்.

நமது நாகேளில் ஒரு பத்திரிகையின் சந்தாதாரரான தொகை பதினாயிரத்துக்கு மேற்பட்டுவிட்டால் அப்பத்திரிகையின் அதிஷ்டத்தை நினைத்து மற்ற பத்திரிகைகள் பெருமூச்சு விடுவது சகஜமாயிருக்கிறது. ஆனால் அமெரிக்கா முதலிய நாகேளில் உள்ளதுபோல் நம் நாட்டில் பத்திரிகைப் பெருக்கம் எக்காலத்தில் ஏற்படுமோ தெரியவில்லை. அமெரிக்கா விலுள்ள சில சஞ்சிகைகளின் சந்தாதாரர் தொகை ஒரு பத்திரிகையில் காணப்படுகிறது. அவற்றில் சில :—பின்வருமாறு.

சனிக்கிழமை ஈவினிங் போஸ்டு	21,00,098
லேடீஸ் ஹோம் ஜர்னல்	17,99,002
பிக்டோரியல் ரிவ்யூ	17,65,430
அமெரிக்கன் மாகவின்	16,04,433
உமன்ஸ் ஹோம் கம்பானியன்	14,67,509

நிகழும் ஆண்டில் இங்கிலாந்திலுள்ள பிரபல பத்திரிகைகளின் சந்தாதாரர் தொகை பின்வருமாறு :—

நியூஸ் ஆப் தி ஒர்ல்ட்	30,00,000
டெயிலி மிரர்	1002,882
டெயிலி கிரானிகில்	10,00,000
ஜான் புல்	7,16,255
பஞ்ச்	10,00,000
ஆன்ஸர்ஸ்	4,78,621
லேடீஸ் ஜர்னல்	4,42,631

* * * * *

காபிசுத்திரவர்கள் ரிஷிகள் ஆகமுடியாது, இந்தக்காலத்து மாணவர்கள் காப்பியை மிதமிஞ்சிக் குடிக்கிறார்கள். இதனால் தூற்றுக்கு என்ன பதுபேர் வீதம் இளமையிலேயே சாகிறார்கள் என்று கர்னல் கணபதிராய் சில தினங்களுக்கு முன் சென்னையில் செய்த பிரசங்கம் ஒன்றில் கூறினார். கணபதிராயர் பெரிய ஆங்கில வைத்தியர், ஐ. எம். எஸ்.

* * * * *

உபவாசம் இருப்பதால் மக்கள் இளமை யடையலாமென்று சிக்ககோ சர்வகலாசாலையில் உடல் தூற் பண்டிதரான அறிஞர் கார்ல்ஸன் கூறுகிறார்; மூன்று வருஷம் ஆராய்ச்சி செய்து அவர் இந்த முடிவுக்கு வந்திருக்கிறார்; பதினாந்து நாள் உபவாசம் இருக்கவேண்டுமென்று அவர் கூறுகிறார்; அவரது முறையால் சிலர் இளமைபெற்றிருக்கிறார்கள்.

“ஆனந்தபோதினி” பஞ்சாங்கம்.

இரக்தாகுடி ஹஸ் மாசீம் — கலியுகாத் 5026 சாலிவாகனம் 1847.

பசலி 1334—கொல்லமாண்டு 1099-1100—ஹீஜரி 1343,

இங்கிலீஷ் 1925 ஹஸ் பிப்ரவரிம்—மார்க்கம்

மாசீம்	பிப்ரவரி	வாரம்.	திதி.	நஷத்திரம்.	யோசம்.	விசேஷங்கள்.
1	12	வியா	சது59-35	உத்17-18	ம17-18சி	விஷ்ணுபதி புண்யகாலம்
2	13	வெ	பஞ்58-38	அஸ்-18-43	அ18-43சி	சுபமுகூர்த்தம் செய்ய
3	14	சனி	சஷ்56-35	சித்18-55	ம18-55அ	தானியம் இருப்பு வைக்க
4	15	ஞா	சப்53-20	சுவா18-8	சி18-8மர	சர்வமுகூர்த்தங்கள்
5	16	திங்	அஷ்49-8	விசா16-8	மர18-8சி	திஷ்ரோஷ்டகா
6	17	செ	நவ 43-53	அனு13-13	சி13-13ம	இராமதாஸ் நவமி
7	18	புத	தச37-53	கேட்9-18	சித்9-18ம	வியாதியஸ்தர் குளிக்க
8	19	வியா	ஏ31-10	மூல4-40	சித்60	சர்வ, மத்வ ஏகாதசி
9	20	வெ	துவா24-0	பூரா2-3	பிர2-3சித்	பிரதோஷம், அவமாகம்,
				உத்54-5		
10	21	சனி	தி16-40	திரு48-43	சித்60	செ
11	22	ஞா	சஷ்9-35	அவி43-35	ம43-35சி	குரி
12	23	திங்	அமா2-55	சதை39-15	சி39-15ம	10வகும்-புத
			பிர57-18			15 ,, கும்-சுக்
13	24	செ	து52-38	பூரட்36-3	மர36-3அ	கே
14	25	புத	தி14-38	உத்34-10	சி34-10ம	26 ,, மீன-புத
15	26	வியா	சது48-15	ரேவ33-55	சி33-55அ	புத
16	27	வெ	பஞ்48-45	அசு35-35	அ35-35சி	சுக்
17	28	சனி	சஷ்51-13	பர39-8	சி39-8அ	குரு
18	1	ஞா	சப்55-20	ஃகிரு44-15	சித்60	சனி
19	2	திங்	அஷ்60	ரோ50-50	அமி60	கிருத்திகை
20	3	செவ்	அஷ்0-50	மிரு58-15	சி58-15ம	பிரயாணம் விலக்கல்
21	4	புத	நவ7-8	திரு60	சித்60	யாத்திரை விலக்க
22	5	வியா	தச13-40	திரு6-0	மர6-0அ	திருதினஸ்பிருக்
23	6	வெ	ஏ19-58	புன13-25	சி13-25ம	திருதினஸ்பிருக்
24	7	சனி	து25-20	பூசம்20-10	சி20-10ம	சீமந்தம் காதுகுத்த
25	8	ஞா	தி29-33	ஆயி24-50	சி24-50ம	நரசிம்ஹ துவாதசி
26	9	திங்	சது32-15	மகம்29-55	ம29-55சி	நவக்கிரகசாந்தி செய்ய
27	10	செவ்	ஓ33-38	பூரம்32-43	சி32-43அ	மாசீமகம், காமதகனம்
						பெளர்ணமி, ஒலிபண்டி
28	11	புத	பிர33-30	உத்34-15	அ34-15ம	கை, மாடுவாங்க
29	12	வியா	துதி32-20	அஸ்34-38	சித்60	பால்குணபகுளம், அவமா
30	13	வெ	தி13-3	சித்33-53	சித்60	கம், வசந்தோற்சவா
						தானியம் அறுக்க, வியாதி
						யஸ்தர் மருந்துண்ண
						நிவேதகம், மீனாவி 42-50
						சர்வமுகூர்த்தம்

PRINTED & PUBLISHED BY N. MUNISAWMI MUDALIAR AT THE

"ANANDA BODHINI" POWER PRESS, 15, VENKATESA MAISTRY ST., MADRAS